

eul_wid: sum-aa

Παῦλος ὁ Ἀλεξανδρεύς · Paul of Alexandria the Astrologer

Elements of Astrology

Στοιχεῖα Ἀστρολογίας

Period: Ὀψιμαρχαία [Late Antique](#)
Dialect: Κοινή τεχνική [Technical Koine](#)
Domain: Ἐπιστήμη [Science](#)
Format: Πραγματεία [Treatise](#)

- ¹ (1t) ΠΑΥΛΟΥ ΑΛΕΞΑΝΔΡΕΩΣ ΕΙΣΑΓΩΓΙΚΑ ΔΕΥΤΕΡΑΣ ΕΚΔΟΣΕΩΣ <α'> Προοίμιον Πάνυ καλῶς, ὦ φίλε παῖ Κρονάμων, ἐψευδογραφηκότας ἡμᾶς ἀνευρὼν ἐν τῇ πρὸ ταύτης ἐκδόσει τῶν εἰσαγωγικῶν προετρέψω ἑτέραν συντάξαι, λειπομένην ἐν οὐδενὶ τῶν εἰς τὴν αὐτῆς πρόθεσιν συντεινόντων θεωρημάτων, μετὰ τοῦ καταναγκάσαι καὶ τὰς κατὰ Πτολεμαῖον ἀναφορὰς ἐπιλογισαμένους πρὸς τοῖς ἀποτελέσμασιν ἐκθέσθαι· ὡς ταύτας εὐχρηστοτέρας κατειληφόντων ἡμῶν αὐτοῦ τε τοῦ Πτολεμαίου ἐν τῷ 'Περὶ Χρόνων Ζωῆς' αὐτοῦ τὴν πραγματείαν ποιουμένου καὶ Ἀπολλιναρίου παρακελευομένου ἐν τῷ 'Περὶ Ἀφέτου καὶ Οἰκοδεσπότου καὶ Ἀναιρέτου' ταύταις κεχρῆσθαι· προσεπὶ τούτοις καὶ Ἀπολλωνίου τοῦ Λαοδικέως ἐν τοῖς ἰδίοις πέντε βιβλίοις διαβάλλοντος τοὺς Αἰγυπτίους, ὡς πολλὴ ἀπάτη αὐτοῖς γεγένηται ἐν ταῖς τῶν ζωδίων ἀναφοραῖς.
- ² <β'> Περὶ τῶν δώδεκα ζωδίων Ὁ ζωδιακὸς κύκλος κινεῖται λοξῶς, διηρημένος εἰς τμήματα δώδεκα, ἅτινα καλεῖται ζῳδία. ἔχει δὲ τὸ ζῳδιον δεκανοὺς μὲν τρεῖς, μοίρας δὲ λ', ἡ δὲ μοῖρα ἔχει λεπτὰ ξ'. ἔστι δὲ ἡ ἀρχὴ τοῦ ζωδιακοῦ κύκλου ὁ Κριός, ἀρσενικόν, ἰσημερινόν, τροπικόν, ἑαρινόν, οἶκος Ἄρεως, ὕψωμα Ἡλίου περὶ μοίρας ιθ', ταπείνωμα Κρόνου περὶ μοίρας κ', τρίγωνον ἡμέρας μὲν Ἡλίου, νυκτὸς δὲ Διός.
- ³ κεῖται δὲ <ἐν τῷ> κλίματι τῷ τῆς Περσίδος, ἀπομεμερισμένον ἀνέμῳ Ἀπηλιώτῃ. κυριεύει δὲ κεφαλῆς καὶ ὅλου προσώπου. ἀνατέλλει δὲ τὸ ζῳδιον κατ' Αἰγυπτίους ἐν τῷ δι' Ἀλεξανδρείας κλίματι τρίτῳ ὄντι ἐκ τοῦ ἀφανοῦς τοῦ κόσμου <μέρους> εἰς τὸν ἐμφανῆ κόσμον ἐν ὥρᾳ ἰσημερινῇ α' γ' θ' χρόνοις δὲ κα β''. ἔστι δὲ ἐν τούτῳ τῷ ζωδίῳ τὸ μεσουρανοῦν κέντρον τοῦ κοσμικοῦ διαθέματος. Δεύτερον ζῳδιον Ταῦρος, θηλυκόν, στερεόν, ἑαρινόν, οἶκος Ἀφροδίτης, ὕψωμα Σελήνης περὶ μοίρας γ', ταπείνωμα οὐδενός, τρίγωνον ἡμέρας μὲν Ἀφροδίτης, νυκτὸς δὲ Σελήνης.
- ⁴ κεῖται δὲ ἐν τῷ κλίματι τῷ τῆς Βαβυλῶνος, ἀπομεμερισμένον ἀνέμῳ Νότῳ. κυριεύει δὲ τραχήλου καὶ τένοντος. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανές τοῦ κόσμου ἐν ὥρᾳ α β'', χρόνοις δὲ κε κατὰ τὸ προκείμενον κλίμα. Τρίτον ζῳδιον Δίδυμοι, ἀρσενικόν, δίσωμον, ἑαρινόν, ἀνθρωποειδές, οἶκος Ἑρμοῦ, ὕψωμα οὐδενός, κοίλωμα οὐδενός, τρίγωνον ἡμέρας μὲν Κρόνου, νυκτὸς δὲ Ἑρμοῦ. κεῖται δὲ <ἐν τῷ> κλίματι τῷ τῆς Καππαδοκίας, ἀπομεμερισμένον ἀνέμῳ Λιβί. κυριεύει δὲ ὤμων καὶ χειρῶν καὶ δακτύλων. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανές τοῦ κόσμου ἐν ὥρᾳ α β'' ε' με', χρόνοις δὲ κατὰ τὸ

προκείμενον κλίμα κη γ'. ἐν ταύτῃ δὲ τῇ τριζωδίᾳ ἀπαρτίζεται ἡ τῆς ἑαρινῆς ὥρας τροπή, ἣτις καλεῖται ἀήρ. Τέταρτον ζῳδιον Καρκίνος, θηλυκόν, τροπικόν, θερινόν, οἶκος Σελήνης, ὕψωμα Διὸς περὶ μοίρας ιε', ταπεινῶμα Ἄρεως περὶ μοίρας κη', τρίγωνον ἡμέρας μὲν Ἀφροδίτης, νυκτὸς δὲ Ἄρεως. κεῖται δὲ <ἐν τῷ> κλίματι τῷ τῆς Ἀρμενίας, ἀπομεμερισμένον ἀνέμῳ Βορρᾶ.

- ⁵ κυριεύει δὲ στήθους καὶ στομάχου. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανὲς τοῦ κόσμου ἐν ὥραις β θ', χρόνοις λα β'' κατὰ τὸ μνημονευθὲν κλίμα. ἔστι δὲ ἐν τούτῳ τῷ ζῳδίῳ ὁ τοῦ κόσμου ὠροσκόπος. Πέμπτον ζῳδιον Λέων, ἀρσενικόν, στερεόν, θερινόν, οἶκος Ἡλίου, ὕψωμα οὐδενός, κοίλωμα οὐδενός, τρίγωνον ἡμέρας μὲν Ἡλίου, νυκτὸς δὲ Διός. κεῖται δὲ <ἐν τῷ> κλίματι τῷ τῆς Ἀσίας, ἀπομεμερισμένον ἀνέμῳ Ἀπηλιώτῃ. κυριεύει δὲ πλευρῶν. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανὲς τοῦ κόσμου ἐν ὥραις β γ', χρόνοις δὲ λε κατὰ τὸ μνημονευθὲν κλίμα. Ἑκτον ζῳδιον Παρθένος, θηλυκόν, δίσωμον, θερινόν, οἶκος καὶ ὕψωμα Ἑρμοῦ περὶ μοίρας ιε', ταπεινῶμα Ἀφροδίτης περὶ μοίρας κζ'· τρίγωνον ἡμέρας μὲν Ἀφροδίτης, νυκτὸς δὲ Σελήνης. κεῖται δὲ <ἐν τῷ> κλίματι τῷ τῆς Ἑλλάδος καὶ Ἰωνίας, ἀπομεμερισμένον ἀνέμῳ Νότῳ. κυριεύει δὲ λαγόνων καὶ τῆς ἄνω κοιλίας καὶ τῶν ἐντὸς πάντων. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανὲς τοῦ κόσμου ἐν ὥραις β γ' ε' μέ', χρόνοις δὲ λη γ'. ἐν ταύτῃ δὲ τῇ τριζωδίᾳ ἀπαρτίζεται ἡ τῆς θερινῆς ὥρας τροπή, ἣτις καλεῖται πῦρ. Ἑβδομον ζῳδιον Ζυγός, ἀρσενικόν, ἡμεμερινόν, τροπικόν, μετοπωρινόν, οἶκος Ἀφροδίτης, ὕψωμα Κρόνου περὶ μοίρας κ', ταπεινῶμα Ἡλίου περὶ μοίρας ιθ', τρίγωνον ἡμέρας μὲν Κρόνου, νυκτὸς δὲ Ἑρμοῦ.
- ⁶ κεῖται δὲ <ἐν τῷ> κλίματι τῆς Λιβύης καὶ Κυρήνης, ἀπομεμερισμένον ἀνέμῳ Λιβί. κυριεύει δὲ ἰσχίων καὶ γλουτῶν. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανὲς τοῦ κόσμου ἐν ὥραις β γ' ε' μέ', χρόνοις λη γ'. ἔστι δὲ ἐν τούτῳ τῷ ζῳδίῳ τὸ τοῦ κόσμου κέντρον ὑπόγειον. Ὀγδοον ζῳδιον Σκορπίος, θηλυκόν, στερεόν, μετοπωρινόν, οἶκος Ἄρεως, ὕψωμα οὐδενός, κοίλωμα Σελήνης περὶ μοίρας γ'. τρίγωνον ἡμέρας μὲν Ἀφροδίτης, νυκτὸς δὲ Ἄρεως. κεῖται δὲ <ἐν τῷ> κλίματι τῷ τῆς Ἰταλίας, ἀπομεμερισμένον ἀνέμῳ Βορρᾶ. κυριεύει δὲ αἰδοίων καὶ κύστεως καὶ βουβώνων. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανὲς τοῦ κόσμου ἐν ὥραις β γ', χρόνοις δὲ λε. Ἐννατον ζῳδιον Τοξότης, ἀρσενικόν, δίσωμον, μετοπωρινόν, οἶκος Διός, ὕψωμα οὐδενός, κοίλωμα οὐδενός, τρίγωνον ἡμέρας μὲν Ἡλίου, νυκτὸς δὲ Διός. κεῖται δὲ <ἐν τῷ> κλίματι τῷ τῆς Κιλικίας καὶ Κρήτης, ἀπομεμερισμένον ἀνέμῳ Ἀπηλιώτῃ. κυριεύει δὲ μηρῶν. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανὲς τοῦ κόσμου ἐν ὥραις β θ', χρόνοις δὲ λα β'' κατὰ τὸ μνημονευθὲν κλίμα.
- ⁷ ἐν ταύτῃ τῇ τριζωδίᾳ ἀπαρτίζεται ἡ τῆς μετοπωρινῆς ὥρας τροπή, ἣτις καλεῖται γῆ. Δέκατον ζῳδιον Αἰγόκερως, θηλυκόν, τροπικόν, χειμερινόν· οἶκος Κρόνου, ὕψωμα Ἄρεως περὶ μοίρας κη', ταπεινῶμα Διὸς περὶ μοίρας ιε'· τρίγωνον ἡμέρας μὲν Ἀφροδίτης, νυκτὸς δὲ Σελήνης. κεῖται δὲ <ἐν τῷ> κλίματι τῷ τῆς Συρίας ἀπομεμερισμένον ἀνέμῳ Νότῳ. κυριεύει δὲ γονάτων. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανὲς τοῦ κόσμου ἐν ὥρᾳ α β'' ε' μέ', χρόνοις δὲ κη γ'. ἔστι δὲ τοῦ κόσμου κέντρον δυτικόν. Ἐνδέκατον ζῳδιον Ὑδροχόος, ἀρσενικόν, στερεόν, χειμερινόν· οἶκος Κρόνου, ὕψωμα οὐδενός, κοίλωμα οὐδενός, τρίγωνον ἡμέρας μὲν Κρόνου, νυκτὸς δὲ Ἑρμοῦ. κεῖται δὲ <ἐν τῷ> κλίματι τῷ τῆς Αἰγύπτου ἀπομεμερισμένον ἀνέμῳ Λιβί. κυριεύει δὲ κνημῶν. ἀναβαίνει δὲ τὸ ζῳδιον ἀπὸ τοῦ ἀφανοῦς εἰς τὸ ἐμφανὲς τοῦ κόσμου ἐν ὥρᾳ α β'', χρόνοις δὲ κε. Δωδέκατον ζῳδιον Ἰχθύες, θηλυκόν, δίσωμον, χειμερινόν· οἶκος Διός, ὕψωμα Ἀφροδίτης περὶ μοίρας κζ', ταπεινῶμα Ἑρμοῦ περὶ μοίρας ιε'. τρίγωνον ἡμέρας μὲν Ἀφροδίτης, νυκτὸς δὲ Ἄρεως. κεῖται δὲ <ἐν τῷ> κλίματι τῷ τῆς Ἐρυθρᾶς θαλάσσης καὶ Ἰνδικῆς χώρας ἀπομεμερισμένον ἀνέμῳ Βορρᾶ. κυριεύει δὲ

πελμάτων καὶ τῶν λεγομένων ἀκροποδίων. ἀναβαίνει δὲ τὸ ζῳδιὸν ἀπὸ τοῦ ἀφανοῦς εἰς τὸ ἐμφανὲς τοῦ κόσμου μέρος ἐν ὥρᾳ α γ' θ', χρόνοις δὲ κα β'.

- ⁸ ἐν ταύτῃ δὲ τῇ τριζωδίᾳ ἀπαρτίζεται ἡ τῆς χειμερινῆς ὥρας τροπή, ἣτις καλεῖται ὕδωρ. Καὶ πρὸς μὲν τὴν κατὰ μέρος ἔκθεσιν τὰ δυοκαίδεκα ζῳδία ὧδέ πως εἰρήσθω, πρὸς δὲ τὸ συλλήβδην αὐτὰ νοεῖν οὕτως ἐκτεθείσθω. Ἀρσενικὰ μὲν ζῳδιὰ εἰσι τάδε· Κριὸς, Αἰδύμοι, Λέων, Ζυγός, Τοξότης, Ὑδροχόος, θηλυκὰ δὲ τὰ τούτων ὑπόλοιπα· Ταῦρος, Καρκίνος, Παρθένος, Σκορπίος, Αἰγόκερως, Ἰχθύες· καὶ καθόλου εἰπεῖν, ὅσα περιττὸν ἀριθμὸν ἐκδέχεται ἀπὸ πρώτου Κριοῦ ἀρχόμενα, ταῦτα ἀρσενικὰ νοεῖσθω, ὅσα δὲ ἄρτιον θηλυκὰ. Τροπικὰ δὲ Κριός, Καρκίνος, Ζυγός, Αἰγόκερως· ἰσημερινὰ δὲ Κριός καὶ Ζυγός· ἰσαριθμὰ δὲ τούτοις τὰ στερεὰ Ταῦρος, Λέων, Σκορπίος, Ὑδροχόος, τῶν δὲ δισώμων ἰσαριθμῶν τυγχανόντων αὐτοῖς, ἃ ἔστι Αἰδύμοι, Παρθένος, Τοξότης, Ἰχθύες. καὶ συναιρετικῶς εἰπεῖν, ὅσα διὰ τεσσάρων διέστηκε, ταῦτα τὴν αὐτὴν τῶν ζῳδίων ἐκδέχεται φύσιν.
- ⁹ Οἰκητήρια· Κριὸς καὶ Σκορπίος Ἄρεως, Ταῦρος καὶ Ζυγός Ἀφροδίτης, Αἰδύμοι καὶ Παρθένος Ἑρμοῦ, Καρκίνος Σελήνης, Λέων Ἡλίου, Τοξότης καὶ Ἰχθύες Διός, Αἰγόκερως καὶ Ὑδροχόος Κρόνου. Ὑψώματα δὲ Κριὸς μὲν Ἡλίου, Ταῦρος δὲ Σελήνης, Καρκίνος Διός, Παρθένος Ἑρμοῦ, Ζυγός Κρόνου, Αἰγόκερως Ἄρεως, Ἰχθύες Ἀφροδίτης· ὅσα δὲ τούτων ἀπὸ ζῳδίων διέστηκε, τούτων αὐτῶν τὰ ταπεινώματα τυγχάνει. Τρίγωνα δὲ Κριός, Λέων, Τοξότης, ἡμέρας μὲν Ἡλίου, νυκτὸς δὲ Διός. Ταῦρος, Παρθένος, Αἰγόκερως, ἡμέρας μὲν Ἀφροδίτης, νυκτὸς δὲ Σελήνης. Αἰδύμοι, Ζυγός, Ὑδροχόος, ἡμέρας μὲν Κρόνου, νυκτὸς δὲ Ἑρμοῦ. Καρκίνος, Σκορπίος, Ἰχθύες, ἡμέρας μὲν Ἀφροδίτης, νυκτὸς δὲ Ἄρεως. Προσφκείωται δὲ τὸ μὲν πρῶτον τρίγωνον τῷ Ἀπηνιῳ, τὸ δὲ δεῦτερον Νότῳ, τὸ δὲ τρίτον Λιβί, τὸ δὲ τέταρτον τῷ Βορρᾷ. Προσπαθεῖ δὲ ταῖς χώραις τὰ ζῳδία· ὁ μὲν Κριὸς τῇ Περσίδι, ὁ δὲ Ταῦρος τῇ Βαβυλῶνι, οἱ δὲ Αἰδύμοι τῇ Καππαδοκίᾳ, ὁ δὲ Καρκίνος τῇ Ἀρμενίᾳ, ὁ δὲ Λέων τῇ Ἀσίᾳ, ἡ δὲ Παρθένος τῇ Ἑλλάδι, ὁ δὲ Ζυγὸς τῇ Λιβύῃ, ὁ δὲ Σκορπίος τῇ Ἰταλίᾳ, ὁ δὲ Τοξότης τῇ Κρήτῃ, τοῦ Αἰγόκερωτος τῇ Συρίᾳ ἀπονενεμημένου, τοῦ Ὑδροχοῦ τὴν Αἴγυπτον λαχόντος, τῶν Ἰχθύων τὴν Ἰνδικὴν χώραν προσφκειωμένων.
- ¹⁰ Τῶν δὲ ἀνθρωπείων μελῶν Κριὸς μὲν τὴν κεφαλὴν οἰκιοῦται. Ταῦρος δὲ τραχήλου κυριεύει, οἱ δὲ Αἰδύμοι ὤμοις ἀφομοιοῦνται, τοῦ Καρκίνου τὸ στέρνον κεκληρωμένου, ὁ δὲ Λέων τὸν στόμαχον καὶ τὰς πλευρὰς κέκτηται, ἡ δὲ Παρθένος τὴν κάτω κοιλίαν. ὁ δὲ Ζυγὸς γλουτῶν δεσποτεῦται. Σκορπίος δὲ τὸ αἰδοῖον κέκτηται, Τοξότης μηρούς, Αἰγόκερως γόνατα, Ὑδροχόος κνήμας, Ἰχθύες πόδας. Ἀναφέρεται ἕκαστον τούτων τῶν ζῳδίων κατ' Αἰγυπτίους ἐν τῷ τρίτῳ κλίματι, ὃ ἔστι δι' Ἀλεξανδρείας· ὁ μὲν Κριὸς καὶ οἱ Ἰχθύες ἐν ὥρᾳ α γ' θ', χρόνοις δὲ κα β', ὁ δὲ Ταῦρος καὶ Ὑδροχόος ἐν ὥρᾳ α β', χρόνοις δὲ κε , Αἰδύμοι καὶ Αἰγόκερως ἐν ὥρᾳ α β' ε' με', χρόνοις δὲ κη γ', Καρκίνος καὶ Τοξότης ἐν ὥρᾳ β θ', χρόνοις δὲ λα β', Λέων καὶ Σκορπίος ἐν ὥρᾳ β γ', χρόνοις δὲ λε , Παρθένος καὶ Ζυγὸς ἐν ὥρᾳ β γ' ε' με', χρόνοις δὲ λη γ'.
- ¹¹ γ' Περί ὧν ἐκληρώθησαν ὀρίων οἱ περιπολοῦντες πέντε ἀστέρες ἐν τοῖς δώδεκα ζῳδίοις, [διὰ τὸ χαίρειν αὐτοὺς ὥσπερ ἐπὶ τῶν ἰδίων ζῳδίων ἐπὶ τούτων τῶν μοιρῶν εὕρισκομένους]. Ὅρια καλεῖται τὰ μήκη τῶν ζῳδίων λ μοιρῶν ὄντα διηρημένα πέντε πλάνησιν. Ἡλίῳ καὶ Σελήνῃ ὅρια οὐκ ἀπονέμεται· αὐτοὶ γὰρ μᾶλλον τοῖς πέντε πλάνησιν καὶ τοῖς οἴκοις διένειμαν. ὥσπερ γὰρ χαίρει ὁ ἀστὴρ τῷ ζῳδίῳ τοῦ τριγώνου αὐτοῦ ἢ τῷ οἴκῳ καὶ τῷ ὑψώματι, οὕτω καὶ τοῖς ἐν ἐκάστῳ ζῳδίῳ οἰκείοις ὀρίοις. ἔχει δὲ τὴν τάξιν ἐν κανονικῇ ἐκθέσει ὡς ἐξῆς ὑπογέγραπται. [Start of a diagram] Ἐκθεσις ὀρίων κατὰ ζῳδίων καὶ ἀστέρων [End of Table cell] Κριοῦ [End of Table cell] Ταύρου [End of Table cell] Αἰδύμων [End of Table cell] Καρκίνου [End of Table cell] Λέοντος [End of Table cell] Παρθένου [End of Table cell] Ζυγοῦ [End of Table cell] Σκορπίου [End of Table cell] Τοξότου [End of Table cell] Αἰγόκερωτος [End of Table cell] Ὑδροχοῦ [End

of Table cell] Ἰχθύων [End of a diagram] Διὰ γὰρ τῶνδε τῶν ὀρίων οἱ σοφοὶ τῶν Αἰγυπτίων ἐτεκμήραντο τὸν περὶ οἰκοδεσποτείας λόγον, ἅφ' οὗ καὶ ὁ περὶ χρόνων ζωῆς συνίσταται.

καὶ γὰρ κατὰ ἀναλογίαν εἰς συμπλήρωσιν τῶν τέ μοιρῶν τοῦ ζωοφόρου κύκλου ὁ τῶν ὀρίων ἀριθμὸς ἀπῆρτισται τῆς ποσότητος τῶν ὀρίων, ἥς κατὰ ζώδιον ἕκαστος τῶν ἀστέρων ἐκληρώσατο τὸν ἀριθμὸν, τὰ τέλεια τῆς ζωῆς ἔτη διδούσης, οἷον ἐπὶ μὲν Κρόνου ἔτη νζ , ἐπὶ δὲ Διὸς ἔτη οθ , ἐπὶ δὲ Ἀρεως ξς , ἐπὶ δὲ Ἀφροδίτης πβ , ἐπὶ δὲ Ἑρμοῦ ος . ἐποιοσάμεθα δὲ καὶ τῆς ἐν ὅλῳ τῷ ζωδιακῷ ποσότητος τῶν ὀρίων, ἥς ἔχουσιν οἱ ἀστέρες, κανόνια. Ἐρεῖ δέ τις, δι' ἣν αἰτίαν ὁ Ἥλιος καὶ ἡ Σελήνη ἀλλότριτοι τῆς τῶν ὀρίων δεσποτείας ἐγένοντο· πρὸς ὃν οὕτως λεκτέον, ὅτι τῶν ὅλων ἄρχουσι καὶ βασιλεῖς τῶν πάντων ὑπάρχοντες τὸ ἐξουσιαστικὸν τοῦ παντός κατ' ἐπικράτησιν εἰλήφασι. καὶ γὰρ ἐάν ὁ Ἥλιος ἐπὶ γενέσεως τὸν περὶ χρόνων ζωῆς κληρώσηται καὶ καλῶς κείμενος κατ' ἐπικράτησιν χρηματίσας εὐρεθῇ, δίδωσι τὰ τῆς ζωῆς ἔτη τέλεια ρκ · ἢ δὲ Σελήνη κατὰ τὸν προκείμενον τρόπον, ἐάν εἰς τὸν περὶ ζωῆς λόγον χρηματίσασα εὐρεθῇ, δίδωσι τὰ τέλεια τῆς ζωῆς ἔτη ρη . [Start of a diagram] [End of Table cell]

〈συνο〉	χαὶ ζωδίων	ποσότης ὀρίων	ποσότης ὀρίων
ποσότης ὀρίων	ποσότης ὀρίων	ποσότης ὀρίων	ποσότης ὀρίων
ὁμοῦ τέ	ὅρια ταῦτα Κρόνου· παρέχει ζωῆς ἔτη νζ	ὅρια ταῦτα Δίος· παρέχει ζωῆς ἔτη οθ	ὅρια ταῦτα Ἀρεως· παρέχει ζωῆς ἔτη ξς
ὅρια ταῦτα Ἀφροδίτης· παρέχει ζωῆς ἔτη πβ	ὅρια ταῦτα Ἑρμοῦ· παρέχει ζωῆς ἔτη ις	Τούτων δὲ τῶν ἐτῶν δοτῆρες γίνονται,	ὅταν ἐπὶ γενέσεως καλῶς καὶ οἰκείως κεχηρηματικές τὸν περὶ οἰκοδεσποτείας λόγον κληρώσωνται.

14 [End of a diagram] <δ> Περὶ ὧν ἐπέχουσι κατὰ δεκανῶν προσώπων ἐν τοῖς δώδεκα ζῳδίοις οἱ ἑπτὰ ἀστέρες Τὰ δὲ κατὰ ζῳδιον ἐκ τῆς δεκανικῆς διαμορφώσεως τῶν ἑπτὰ ἀστέρων πρόσωπα, ἐν οἷς χαίρουσιν ὥσπερ ἐπὶ τῶν ἰδίων οἰκητηρίων, πραγματεύεσθαι δεήσει τάξει τῇ κατὰ τὴν ἐπτάζωνον, δι' ἧς ὁ πολεύων καὶ διέπων καταλαμβάνεται, τὴν ἀρχὴν ἀπὸ τοῦ Κριοῦ ποιουμένους καὶ συγκαταριθμοῦντας ἐκάστω μοίρας 1, ἕως τοῦ ζητουμένου ἀστέρος· λέγω δὴ Ἄρει τὸν πρῶτον δεκανὸν πάντοτε διδόντας, τῷ δὲ Ἡλίῳ κατὰ τὴν τάξιν τοῦ πολεύοντος καὶ διέποντος τὸν δεύτερον, Ἀφροδίτῃ δὲ τὸν τρίτον· εἴτα ἐξῆς ἐπὶ τοῦ Ταύρου τῷ τοῦ Ἑρμοῦ ἀστέρι δοτέον τὸν πρῶτον, εἴτα Σελήνῃ εἴτα Κρόνῳ.

15 (1t) ἐπὶ δὲ τῶν Διδύμων τὸν πρῶτον τῷ Δίῃ, τὸν δὲ δεύτερον τῷ Ἄρει, τὸν δὲ τρίτον τῷ Ἡλίῳ καὶ ἐξῆς ὡς ἔχει τὰ λοιπὰ ἀκολουθῶς τῷ τῆς ἐπταζώνου ἀριθμῷ. πρὸς δὲ τὸ συντόμως εὑρεῖν τοῦ ζητουμένου ἀστέρος τὸ πρόσωπον ἐποιησάμεθα καὶ τούτων κανονικὴν ἔκθεσιν ὡς ὑπογέγραπται. [Start of a diagram] Τὰ πρόσωπα τῶν ζῳδίων [End of Table cell] ♈ Κριοῦ [End of Table cell] ♉ Ταύρου [End of Table cell] ♊ Διδύμων [End of Table cell] ♋ Καρκίνου [End of Table cell] ♌ Λέοντος [End of Table cell] ♍ Παρθένου [End of Table cell] πρόσωπον [End of Table cell] μοῖ.

16 (1t) [End of Table cell] πρόσωπον [End of Table cell] μοῖ. [End of Table cell] πρόσωπον [End of Table cell] μοῖ. [End of Table cell] πρόσωπον [End of Table cell] μοῖ. [End of Table cell] πρόσωπον [End of Table cell] μοῖ. [End of Table cell] πρόσωπον [End of Table cell] μοῖ. [End of Table cell] Ἄρεως [End of Table cell] ι [End of Table cell] Ἑρμοῦ [End of Table cell] ι [End of Table cell] Διὸς ι [End of Table cell] Ἀφροδίτης [End of Table cell] ι [End of Table cell] Κρόνου [End of Table cell] ι [End of Table cell] Ἥλιου [End of Table cell] ι [End of Table cell] Ἥλιου [End of Table cell] κ [End of Table cell] Σελήνης [End of Table cell] κ [End of Table cell] Ἄρεως [End of Table cell] κ [End of Table cell] Ἑρμοῦ [End of Table cell] κ [End of Table cell] Διὸς [End of Table cell] κ [End of Table cell] Ἀφροδίτης [End of Table cell] κ [End of Table cell] Ἀφροδίτης [End of Table cell] λ

[End of Table cell] Κρόνου [End of Table cell] λ [End of Table cell] Ἠλίου [End of Table cell] λ
[End of Table cell] Σελήνης [End of Table cell] λ [End of Table cell] Ἄρεως [End of Table cell] λ
[End of Table cell] Ἑρμοῦ [End of Table cell] λ [End of Table cell] ♄ Ζυγοῦ [End of Table cell]
♊ Σκορπίου [End of Table cell] ♋ Τοξότου [End of Table cell] ♎ Αἰγοκέρωτος [End of Table
cell] ♒ Ὑδροχόου [End of Table cell] ♐ Ἰχθύων [End of Table cell] πρόσωπον [End of Table
cell] μοῖ. [End of Table cell] πρόσωπον [End of Table cell] μοῖ. [End of Table cell] πρόσωπον
[End of Table cell] μοῖ. [End of Table cell] πρόσωπον [End of Table cell] μοῖ. [End of Table cell]
πρόσωπον [End of Table cell] μοῖ. [End of Table cell] πρόσωπον [End of Table cell] μοῖ. [End of
Table cell] Σελήνης [End of Table cell] ι [End of Table cell] Ἄρεως [End of Table cell] ι [End of
Table cell] Ἑρμοῦ [End of Table cell] ι [End of Table cell] Διὸς [End of Table cell] ι [End of Table
cell] Ἀφροδίτης [End of Table cell] ι [End of Table cell] Κρόνου [End of Table cell] ι [End of
Table cell] κρόνου [End of Table cell] κ [End of Table cell] Ἠλίου [End of Table cell] κ [End of
Table cell] Σελήνης [End of Table cell] κ [End of Table cell] κ [End of Table cell] Ἄρεως [End of
Table cell] κ [End of Table cell] Ἑρμοῦ [End of Table cell] κ [End of Table cell] Διὸς [End of
Table cell] κ [End of Table cell] Διὸς [End of Table cell] λ [End of Table cell] Ἀφροδίτης [End of
Table cell] λ [End of Table cell] Κρόνου [End of Table cell] λ [End of Table cell] Ἠλίου [End of
Table cell] λ [End of Table cell] Σελήνης [End of Table cell] λ [End of Table cell] Ἄρεως [End of
Table cell] λ [End of a diagram] [Start of a diagram] Κανόνιον τῆς μονομοιρίας [End of Table
cell] Μοῖρ.

17 (It) [End of Table cell] ♀♍ [End of Table cell] ♂♊ [End of Table cell] ☿♎ [End of Table cell] ♄♏ [End of Table cell] ♂♉
[End of Table cell] ♂♈☾ [End of Table cell] ♋♌ [End of Table cell] ♅♆ [End of a diagram] <ε'> Περί ἥς
δεσπόζουσιν οἱ ἐπτὰ ἀστέρες μονομοιρίας κατὰ ζώδιον Τὴν δὲ τῶν ἀστέρων μονομοιρίαν
πραγματευτέον ἐπομένους τῷ κατὰ τὴν ἐπάζωννον λόγῳ τὴν πρώτην μοῖραν ἐκείνου τοῦ
ἀστέρος λογιζομένους, οὗ καὶ τὸ ζώδιόν ἐστι, τὴν δὲ δευτέραν τῷ μετ' αὐτὸν τῇ τάξει τῆς
ἐπταζώνου καὶ οὕτως ἐφεξῆς, ὥς ἂν κατακτήσης εἰς τὴν μοῖραν, ἣν ἐπέχει ὁ ἀστήρ,
συμπεριλαμβάνοντί σοι καὶ τὰ λεπτά ὡς μοῖραν μίαν.

18 (1τ) Διάγραμμα δὲ κανονικὸν καὶ τούτων ὑπετάξαμεν. <ς'> Περί τῆς τῶν δύο φωστήρων αἰρέσεως Ἐπειδὴ τὰ ὅλα διοικεῖται ἐξ Ἥλιου καὶ Σελήνης καὶ οὐδὲν τῶν ἐν τῷ κόσμῳ ὄντων δίχα τῆς τῶν ἀστέρων τούτων δεσποτείας γίνεται, ἀναγκαῖόν ἐστι διδάξαι τὴν τε ἡλιακὴν καὶ τὴν σεληνιακὴν αἵρεσιν, τί τε κεκλήρωται, καὶ ὅτι διὰ τούτων πάντα συνέστηκεν. ὁ μὲν οὖν Ἥλιος ἐκλήρωσато τὴν ἡμέραν καὶ τὴν ἑῴαν ἀνατολὴν καὶ τὰ ἀρρενικὰ ζῷδια, δορυφόρους δὲ ἔχει τὸν τοῦ Κρόνου καὶ τὸν τοῦ Διὸς ἀστέρα, ἡ δὲ Σελήνη τὴν νύκτα καὶ τὴν ἐσπερίαν ἀνατολὴν καὶ τὰ θηλυκὰ ζῷδια, δορυφόρους δὲ ἔχει τὸν τοῦ Ἄρεως καὶ τὸν τῆς Ἀφροδίτης ἀστέρα, τοῦ Ἑρμοῦ κοινοῦ τὴν φύσιν ὑπάρχοντος καὶ μετὰ μὲν Ἥλιου ἐπὶ τῆς ἑῴας ἀνατολῆς χαίροντος, μετὰ δὲ τῆς Σελήνης ἐπὶ τῆς ἐσπερίας.

19 καὶ γὰρ ὁ ἀστὴρ οὗτος κοινὴν τὴν φύσιν κληρωσάμενος μετὰ μὲν ἀγαθοποιῶν ἀστέρων ἀγαθὸς φαίνεται, μετὰ δὲ φθοροποιῶν φαῦλος· ἀγαθοποιοὶ δὲ ἀστέρες εἰσὶ Ζεὺς καὶ Ἀφροδίτη, κακοποιοὶ δὲ Κρόνος καὶ Ἄρης διὰ τὸ καθ' ὑπερβολὴν τὸν μὲν τοῦ Κρόνου ἀστέρα ψυχροτέραν τὴν φύσιν ἔχειν, τὸν δὲ τοῦ Ἄρεως σφόδρα πυρωδεστάτην, τοῦ Ἑρμοῦ τὴν φύσιν κοινοῦ ὑπάρχοντος· χαίρουσι δὲ ἐπὶ μὲν τῶν ἡμερινῶν γενέσεων Ἥλιος καὶ Κρόνος καὶ Ζεὺς ἐν ἄρσενικοῖς ζωδίοις ἐπὶ ἀγαθῶν τόπων κεχρηματικότες, μάλιστα δὲ Κρόνου καὶ Διὸς ἐφ' ὧν ἀνατολικῶν ὑπαρχόντων, ἐπὶ δὲ τῶν νυκτερινῶν Σελήνῃ, Ἄρῃ, Ἀφροδίτῃ ἐσπερίας ἀνατολῆς ὄντες καὶ τὰ θηλυκὰ ζῷδια ἐπέχοντες τῆς Σελήνης ἐπὶ δορυφορίας τεταγμένων τῶν δυοῖν τούτων ἀστέρων. **〈Ζ'〉** Περὶ τεταρτημορίων Τὸ **〈πρῶτον〉** τεταρτημόριον ἀρσενικόν ἐστι τὸ

ἀπὸ τῆς ὥροσκοπούσης μοίρας ἕως τῆς μεσουρανούσης· ἔστι δὲ τὸ αὐτὸ τεταρτημόριον καὶ ἀνατολικόν, καλεῖται δὲ καὶ ἀπηλιωτικόν.

20 (1τ) τοῦτο δὲ σημαίνει τὴν πρώτην ἡλικίαν, λέγω δὴ τὴν νεότητα. τὸ δὲ δεύτερον θηλυκὸν ἀπὸ τῆς μεσουρανούσης μοίρας ἕως τῆς δυνούσης χρηματίζει. ἔστι δὲ νότιον καὶ μεσημβρινόν. σημαίνει δὲ τὴν μετὰ τὴν νεότητα ἡλικίαν, ἣτις ἐστὶ μέση. τὸ δὲ τρίτον τεταρτημόριον ἀπὸ τῆς δυνούσης μοίρας ἕως τῆς ὑπογείου ἀρσενικὸν τυγχάνει, νοούμενον λιβυκόν, καλούμενον ζεφύριον. σημαίνει δὲ τὴν τοῦ γήρως ἡλικίαν. τὸ δὲ τέταρτον τεταρτημόριον ἀπὸ τῆς ὑπογείου ἕως τῆς ὥροσκοπούσης μοίρας θηλυκὸν καὶ βόρειόν ἐστι, σημαίνει δὲ τὴν πρεσβυτικὴν ἡλικίαν ἕως τῆς τοῦ θανάτου τελευτῆς. πρὸς δὲ τὸ γινῶναι τὸ λεγόμενον διὰ τῆς τῶν τεσσάρων κέντρων ἀκολουθίας ἔχει οὕτως· ἀπὸ τῆς ὥροσκοπούσης μοίρας ἕως τῆς ὑπογείου ἐστὶ τὸ πρὸς Βορρᾶν τεταρτημόριον. ἀπὸ δὲ τῆς ὑπογείου μοίρας ἕως τῆς δυνούσης ἐστὶ τὸ πρὸς Λίβα. ἀπὸ δὲ τῆς δυνούσης μοίρας ἕως τῆς μεσουρανούσης ἐστὶ τὸ πρὸς μεσημβρίαν τεταρτημόριον, ἣτις σημαίνει τὰ πρὸς Νότον.

21 ἀπὸ δὲ τῆς μεσουρανούσης μοίρας ἕως τῆς ὥροσκοπούσης ἐστὶ τὸ πρὸς Ἀπηλιώτην τεταρτημόριον, ὃ σημαίνει τὰ πρὸς ἀνατολήν. <η> Περὶ τῶν βλεπόντων ἄλληλα ζώδιων Τὰ μὲν βλέποντα ἄλληλα ζώδια ἔχει οὕτως· οἱ Δίδυμοι βλέπουν τὸν Λέοντα, καὶ ὁ Λέων τοὺς Διδύμους ὁρᾷ· ὁ Ταῦρος βλέπει τὴν Παρθένον, ὁ Κριὸς βλέπει τὸν Ζυγὸν τῇ τῆς αἰτίας ἐπαγωγῇ, ὁ Σκορπίος βλέπει τοὺς Ἰχθύας βλέπόμενος ὑπ' αὐτῶν, ὁ Ὑδροχόος τὸν Τοξότην ὁρᾷ, βλέπει δὲ καὶ ὁ Τοξότης τὸν Ὑδροχόν.

22 συμβάλλεται δὲ τὰ [ἀκούοντα καὶ] βλέποντα ἄλληλα ζώδια πρὸς συμπάθειαν καὶ φιλίαν καὶ εὖνοιαν ἐπὶ ἀνδρὸς πρὸς γυναῖκα καὶ γυναικὸς πρὸς ἄνδρα, πατρός τε πρὸς τέκνα καὶ τέκνων πρὸς πατέρας, ἀδελφῶν τε πρὸς ἀδελφούς καὶ φίλων πρὸς γειτνιότητα καὶ ἐταιροσύνην καὶ δούλων πρὸς δεσπότας. ἀρμόζει δὲ καὶ πρὸς πᾶσαν κοινωνίαν καὶ τὰ τούτοις παραπλήσια.
<θ> Περὶ προστασσόντων καὶ ὑπακούοντων Τὰ δὲ προστάσσοντα τάξιν ἔχει ταύτην· ὁ Ταῦρος προστάσσει τοῖς Ἰχθύσιν, ὑπακούουσι δὲ οἱ Ἰχθύες αὐτῷ, οἱ Δίδυμοι τῷ Ὑδροχόῳ, ὁ Καρκίνος τῷ Αἰγοκέρωτι, ὁ Λέων τῷ Τοξότη, ἡ Παρθένος τῷ Σκορπίῳ.

23 εὐθετεῖ δὲ τὰ <υ> ἀκούοντα ἀλλήλων ζώδια ἐπὶ φυγῆς δραπετῶν καὶ ἀποδημιῶν, φάσεων τε ἅμα καὶ ἀγγελίων, τῆς Σελήνης πρὸς τὸν τοῦ Ἑρμοῦ ἢ τοὺς ἀγαθοποιοὺς ἀστέρας κατὰ πάροδον φερομένης εἴτε ἐπὶ γενέσεως εἴτε ἐφ' οἰασδήποτε γενομένης καταρχῆς τῶν εἰς τοῦτο τὸ μέρος ἐξεταζομένων. <ι> Περὶ τῶν κατὰ σχῆμα τριγώνων καὶ ἐξαγώνων καὶ τετραγώνων καὶ διαμέτρων Τῆς τοῦ ζωδιακοῦ κύκλου συστάσεως ὑπαρχούσης μοιρῶν τξ συνέστηκεν ἡ τρίγωνος πλευρὰ ἐκ ζωδίων μὲν ε , μοιρῶν δὲ ρκ , τριπλούμεναι γὰρ αἱ ρκ μοῖραι ἀπαρτίζουσι τὰς τξ μοίρας τοῦ ζωδιακοῦ κύκλου. Ἡ δὲ ἐξαγώνος πλευρὰ συνέστηκεν ἐκ ζωδίων μὲν γ , μοιρῶν δὲ ξ , καὶ γὰρ ἐξαπλούμεναι αἱ ξ μοῖραι ἀπαρτίζουσι τὰς τξ μοίρας τοῦ ζωδιακοῦ κύκλου.

24 ἡ δὲ τετράγωνος πλευρὰ συνέστηκεν ἐκ ζωδίων δ , μοιρῶν δὲ ρ , τετραπλούμεναι γὰρ αἱ ρ μοῖραι ἀπαρτίζουσι τὰς τξ μοίρας τοῦ ζωδιακοῦ κύκλου, τῆς δὲ διαμέτρου πλευρᾶς συνεστώσης ἐκ ζωδίων μὲν ζ , μοιρῶν δὲ ρπ , αἵτινες διπλούμεναι ἀπαρτίζουσι τὰς τξ μοίρας τοῦ ζωδιακοῦ κύκλου. καὶ ἡ μὲν τρίγωνος πλευρὰ σύμφωνος καὶ ἀβλαβῆς ἐστίν, ἡ δὲ τετράγωνος ἀσύμφωνος καὶ ἀνώμαλος πρὸς τὴν τῶν ἀποτελεσμάτων ἔκβασιν γίνεται. ἡ δὲ ἐξαγώνος, ἐὰν μὲν ἐν τοῖς ἀκούουσιν ἀλλήλων ἢ βλέπουσιν εὐρεθῇ, ἔχει τὴν δύναμιν τῆς τριγώνου ἢ ἐξαγωνικῆς τριζωδία, ἐπὶ δὲ τῶν ἄλλων ζωδίων τὴν ἡμίσειαν.

25 τῆς διαμέτρου πλευρᾶς ἐναντίας καὶ ἐπιδίκου καὶ ἀνωμάλου τετευχίας τῶν δὲ ὁμόσε κατὰ τὸ αὐτὸ ζῳδιον συσχηματιζομένων ἀστέρων σύμφωνος ἢ συμπαρουσία νοεῖσθω καὶ ἐνεργῆς πρὸς

ἕκαστον τῶν ἀποτελεσμάτων, ὁμοδυναμοῦσα τῇ τριγώνῳ πλευρᾷ· ὅσα δὲ παρὰ ταύτας τὰς διαστάσεις κεχώρισται ζῳδία, ταῦτα ἀπόστροφα καὶ ἀσύνδετα καλεῖται. <ια'> Περί τῶν ἀσυνδέτων πρὸς ἄλληλα ζωδίων Ἡ δὲ τῶν ἀσυνδέτων πρὸς ἄλληλα ζωδίων θέσις ἔχει τὴν διάστασιν ἀπὸ δύο καὶ ἕξ καὶ ὀκτῶ καὶ δεκαδύο τὸν ἀριθμόν, λέγεται δὲ καὶ ἀπόστροφα πρὸς ἄλληλα τὰ πρὸς τήνδε τὴν διάστασιν τὸν ἀριθμὸν εἰληφότα ζῳδία. ἐν τούτοις οὖν τοῖς ζωδίοις οἱ ἀστέρες εὐρισκόμενοι ἀσύμφωνοι γίνονται. καὶ ὅτε μὲν ἔχθρας καὶ στάσεις ἀποτελοῦσιν, ὅτε δὲ χωρισμοὺς καὶ ἀποξενώσεις τῆς τοιαύτης στάσεως ἐπὶ πάντων παραλαμβανομένης εἴτ' ἐπὶ γονέων πρὸς τέκνα, εἴτ' ἐπ' ἀδελφῶν, εἴτ' ἐπ' ἀνδρὸς καὶ γυναικός, εἴτ' ἐπὶ κοινωνίας, εἴτ' ἐπὶ δούλων καὶ δεσποτῶν καὶ ἐπὶ πάντων τῶν παραπλησίων. <ιβ'> Περί τῶν κατὰ ἀπόστροφον καὶ συμπαθούντων ἀλλήλοις Τὰ δὲ κατὰ ἀπόστροφον δωδεκατημόρια καὶ ἀσυμπαθοῦντα ἀλλήλοις δι' ὁμοζωνίαν καὶ τὸ ἐν τοῖς αὐτοῖς χρόνοις ἀναφέρεσθαι συμπαθεῖ.

26 (1t) ὁμόζωνα δέ ἐστιν, ὅταν τοῦ αὐτοῦ ἀστέρος τυγχάνῃ τὰ ζῳδία, ἰσανάφορα δὲ τὰ ἐν ἴσαις ὥραις ἀπὸ τοῦ ἀφανοῦς εἰς τὸ φανερόν ἀναφερόμενα. αἱ δὲ τῶν ὁμοζωνούντων ζωδίων κατὰ τὸν τῶν ἀσυνδέτων λόγον διαστάσεις ἔχουσιν οὕτως· Κριὸς πρὸς Σκορπίον, Σκορπίος πρὸς Κριόν· Ταῦρος πρὸς Ζυγὸν καὶ Ζυγὸς πρὸς Ταῦρον· Αἰγόκερως πρὸς Ὑδροχόον καὶ Ὑδροχόος πρὸς Αἰγοκέρωτα. τῶν δὲ ἰσαναφόρων ζωδίων αἱ τάξεις εἰσὶν αἶδε· Κριὸς πρὸς Ἰχθύας καὶ Δίδυμοι πρὸς Αἰγοκέρωτα καὶ Καρκίνος πρὸς Τοξότην καὶ Παρθένος πρὸς Ζυγόν. διὰ β μὲν γὰρ καὶ ς καὶ η καὶ ιβ ζῳδία ἀπ' ἀλλήλων ὑπάρχει. ἔχει δὲ συμπάθειαν πρὸς ἄλληλα καὶ τὰ μὲν γειτνιῶντα ἑαυτοῖς καθάπερ ἐπὶ συνοικουρίας ἐπιτεταγμένα· τὰ δὲ διὰ ς ἢ η ἢ ιβ ζῳδία καθάπερ ἐπὶ διαμέτρου στάσεως τετευχότα τὴν δύναμιν ἔχει, πλείονος δυνάμεως οὔσης ἐπὶ τῶν κατὰ ἀπόστροφον ὁμοζώνων καὶ ἰσαναφόρων, ἐνεργειῶν τῶν κατ' ἐπιδεξιότητα γινομένων τούτῳ τῷ τρόπῳ· οἷον ἐπὶ μὲν τῶν κατὰ ἀπόστροφον ὁμοζώνων ὄντων πλείονα δύναμιν ἐφέξει ὁ Ταῦρος πρὸς τὸν Ζυγὸν καὶ ὁ Κριὸς πρὸς τὸν Σκορπίον, τῷ δὲ αὐτῷ τρόπῳ καὶ ἐπὶ τῶν ἰσαναφόρων ζωδίων κριθήσεται τὸ πλείονα δύναμιν ἐπέχειν τὸν Καρκίνον πρὸς τὸν Τοξότην καὶ τὸν Αἰγοκέρωτα πρὸς τοὺς Διδύμους· τὰ δὲ κατὰ γειτνίασιν ἑαυτῶν ἰσανάφορα ζῳδία, ὁμοίως τὴν ἴσην δύναμιν ἑαυτοῖς ἐφέξει καθάπερ εἴρηται, ὥσπερ ἐπὶ συνομοζωνίας ἢ συσχηματισμοῦ τινος τεταγμένα.

28 (1t) <ιγ'> Περί τῶν σχηματιζομένων καὶ ὁμοζωνούντων καὶ ἰσαναφόρων δωδεκατημορίων Τὰ δὲ ὑπόλοιπα τῶν ὁμοζώνων ζωδίων κατὰ τετραγώνων ἑαυτοῖς ὑπάρχοντα θεωρίαν διπλασίονα ἐφέξει τὴν δύναμιν τῶν κατὰ ἀπόστροφον τεταγμένων ἑαυτοῖς ὁμοζώνων. ἔστι δὲ Τοξότης πρὸς Ἰχθύας καὶ Δίδυμοι πρὸς Παρθένον καθάπερ <ἐπὶ> ἐπιδεξιότητος καὶ καθυπερτερήσεως αὐτῶν τεταγμένων. ἐπὶ δὲ τῶν ἰσαναφόρων καὶ σχηματιζομένων πλείονα δύναμιν ἐφέξει ὁ Λέων πρὸς τὸν Σκορπίον καὶ ὁ Ὑδροχόος πρὸς τὸν Ταῦρον. τὰ γὰρ γειτνιῶντα ἑαυτοῖς κατὰ τὴν ὁμοζωνίαν ζῳδία τὴν ἴσην ἐφέξει δύναμιν, καθάπερ ἐπὶ συσχηματισμοῦ τετευχότα. <ιδ'> Περί ὧν ποιοῦνται φάσεων οἱ πέντε ἀστέρες πρὸς τὸν Ἥλιον Ποιοῦνται δὲ φάσεις πρὸς τὸν Ἥλιον οἱ περιπολοῦντες ἀστέρες, ὅτε μὲν ἑώας ἀνατολὰς καὶ ἑσπερίας δύσεις, ὅτε δὲ ἑσπερίας ἀνατολὰς καὶ ἑώας δύσεις τῆς αὐτῶν πορείας ἐπὶ πρῶτον καὶ δεύτερον στηριγμὸν φερομένης, ἀφ' ὧν καὶ τοῖς ἀριθμοῖς ὅτε μὲν ἀφαιρετικοὶ καὶ ἀκρόνυκτοι γίνονται, ὅτε δὲ προσθετικοὶ καταλαμβάνονται. καὶ ἐπὶ μὲν ἑώας ἀνατολῆς οἱ ἀστέρες τυγχάνοντες ἐνεργεῖς καὶ δραστικοὶ ἀπὸ νεότητος πρὸς τὰ ἴδια ἀποτελέσματα νοεῖσθωσαν.

29 ἐπὶ δὲ ἑσπερίας ἀνατολῆς καὶ κατὰ τὴν τῶν χρόνων πρόβασιν ἐν τοῖς ἰδίῳις ἀποτελέσμασιν ἐνεργοῦσιν. ἑώαν δὲ κρύψιν ἢ ἑσπερίαν ποιούμενοι ἢ καὶ ὑποποδίζοντες ἢ ἀποκεκλικότες ἀδρανεῖς καὶ ἀπράκτους καὶ ἀνεπιφάντους τὰς ἀποτελέσεις ἔχουσιν. ἑῷοι δὲ ἀνατολικοὶ οἱ ἀστέρες γίνονται, ὅταν ἀποδιαστῶσι τοῦ Ἥλιου μοίρας ιε ἐν ταῖς προηγουμέναις μοίραις ἢ καὶ τοῖς προηγουμένοις ζωδίοις, ἕως ἂν εἰς τὸ δεξιὸν αὐτοῦ τρίγωνον τὴν κίνησιν ποιούμενοι

εὐρεθῶσιν, ἐσπέριοι δὲ, ὅταν ἐν ταῖς ἐπομέναις μοίραις ἢ καὶ ἐν τοῖς ἐπομένοις ζώδιοις τοῦ Ἡλίου ἀποδιαστῶσι τὰς προειρημένους μοίρας ιε , ἕως ἂν εἰς τὸ εὐώνυμον αὐτοῦ τρίγωνον εὐρεθῶσιν, ἐντὸς δὲ τῶν προειρημένων μοιρῶν ιε τὴν διάστασιν πρὸς τὸν Ἡλίον ἐσχηκότες ἐν μὲν ταῖς προαναφερομέναις μοίραις τοῦ Ἡλίου παρόντες ἑῶν δύοσιν ποιοῦνται, ἐν δὲ ταῖς ἐπαναφερομέναις ἐσπερίαν. συνοδικοὶ δὲ γίνονται, ὅταν κατὰ τὸ αὐτὸ ζῶδιον ἰσόμοιροι τῷ Ἡλίῳ τύχῃσι μὴ ἀπέχοντες ἀπ’ αὐτοῦ πλεῖον ἢ ἕλαττον λεπτῶν νθ . ἐπὶ πλεῖον δὲ ἀδρανεῖς καὶ ἄπρακτοι πρὸς τὰ ἴδια ἀποτελέσματα οἱ ἀστέρες γίνονται, ὅταν τις αὐτῶν θ μοιρῶν ἐντὸς ἀποδιαστῇ τοῦ Ἡλίου, εἴτε ἐπὶ ἑῶας δύσεως εἴτε ἐπὶ ἐσπερίας τυγχάνων. Πρὸς δὲ τὸ τὰ προειρημένα εὐχερῶς νοηθῆναι ὑποδείγματι χρῆσόμεθα· ἔστω εἶναι τὸν Ἡλίον ἐν Ἰχθύων μοίρᾳ ιζ’, τὸν δὲ τοῦ Διὸς ἀστέρα κατὰ τὸ αὐτὸ ζῶδιον μοίρᾳ β’, Κρόνον δὲ ἐπὶ τῶν Ἰχθύων μοίρᾳ κς’.

30 λέγομεν τὸν μὲν τοῦ Διὸς ἀστέρα ἑῶν ἀνατολικὸν εἶναι, ὅτι ἐν ταῖς προηγουμέναις ιε μοίραις τοῦ Ἡλίου ἐχρημάτισε, τὸν δὲ τοῦ Κρόνου ἐσπέριον δυτικόν, ὅτι ἐν ταῖς ἐπομέναις μοίραις οὐκ ἀπέστη τοῦ Ἡλίου τὰς προειρημένους μοίρας ιε . πρὸς δὲ τὸ διασαφηνῆσαι τὸ λεγόμενον αἱ προηγούμεναι μοῖραι καὶ τὰ προηγούμενα ζῶδια τοῦ Ἡλίου ἕως τῆς τοῦ τριγώνου πλευρᾶς ἐν ταῖς προαναφερομέναις μοίραις καὶ ἐν τῷ δεξιῷ μέρει τοῦ Ἡλίου ἑῶα χρηματίζουσιν, αἱ δὲ ἐπόμεναι μοῖραι καὶ τὰ ἐπόμενα ζῶδια ἕως τῆς τριγώνου πλευρᾶς τοῦ Ἡλίου ἐν ταῖς ἐπαναφερομέναις μοίραις καὶ τῷ εὐωνύμῳ μέρει τοῦ Ἡλίου ἐσπερίαν τὴν θεωρίαν ἴσχουσι. καὶ αἱ μὲν πρὸς τὸν Ἡλίον τῶν ἀστέρων γινόμεναι δορυφορίαι ἐν ταῖς προηγουμέναις μοίραις καὶ τοῖς προηγουμένοις ζώδιοις τοῦ Ἡλίου εἰσίν, ἕως τῆς τριγώνου πλευρᾶς. αἱ δὲ πρὸς τὴν Σελήνην ἐν ταῖς ἐπομέναις αὐτῆς μοίραις, ἕως τοῦ ἐξῆς ζωδίου τετεύχασιν. Τότε δὲ αἱ πρὸς τὸν Ἡλίον γινόμεναι τῶν ἀστέρων δορυφορίαι ἐνεργεῖς καὶ ἰσχυρότεραι ὑπάρχουσιν, ὅταν ἐν τῷ αὐτῷ ζωδίῳ ἑῶοι ἀνατολικοὶ σὺν Ἡλίῳ ἐν τοῖς ἐπικαίροις τόποις τῆς γενέσεως χρηματίσαντες εὐρεθῶσι, τῆς αἰρέσεως ὄντες ἢ οἰκοδέκτορες τοῦ Ἡλίου ὑπάρχοντες· ὁ δὲ αὐτὸς τρόπος καὶ ἐπὶ τῆς Σελήνης δραστικώτερος καὶ ἐνεργέστερος νοεῖσθω. <ιε’> Περὶ στηριγμῶν Διάφοροι δὲ οἱ στηριγμοὶ τῶν ἀστέρων καὶ οὐχ οἱ αὐτοὶ γίνονται.

31 (1τ) ὁ μὲν τοῦ Κρόνου καὶ τοῦ Διὸς καὶ τοῦ Ἄρεως ἀποδιαστάντες τοῦ Ἡλίου πλεόν ἢ ἕλαττον μοιρῶν ρκ καὶ κατὰ τὸ δεξιὸν αὐτοῦ τρίγωνον φανέντες τὸν πρῶτον στηριγμὸν ποιοῦνται, καὶ βραδυτέρας κινούμενοι κατὰ τὴν αὐτὴν μοῖραν εἰλοῦνται, ἕως ἂν ὑποποδίσαντες τοῖς ἀριθμοῖς ἀφαιρετικοὶ γένωνται τοῦ πρώτου αὐτῶν στηριγμοῦ ἐπὶ τὴν τῶν ἀριθμῶν ἀφαίρεσιν τρεπομένου, τοῦ δὲ δευτέρου ἐπὶ πρόσθεσιν. καὶ καθολικῶς δὲ ἀφαιρετικοὶ τοῖς ἀριθμοῖς οἱ προειρημένοι τρεῖς ἀστέρες γίνονται, ὅταν ζ ἢ ζ ἢ η ζῶδια τοῦ Ἡλίου ἀποδιαστῶσι· καὶ κατὰ διάμετρον αὐτοῦ φανέντες εἴσω μοιρῶν ρπ , ὅπερ ἐστὶ ζῶδια ζ , ἀπὸ τῆς ἡλιακῆς ἀκτίνος ἀκρόνυκτον τὴν φάσιν ἔχουσι καὶ ἀναποδίσαντες ἐπὶ πλεῖον τοῖς ἀριθμοῖς ἀφαιροῦσι καὶ τῇ αὐτῶν περιφερείᾳ μείζους φαίνονται ἀπὸ τῆς τοῦ Ἡλίου ἀκτίνος τὸ διαυγὲς φῶς λαμβάνοντες. στηριγμὸς δὲ γίνεται δεύτερος τῶν προειρημένων ἀστέρων, ὅταν εἰς τὸ ἐπόμενον μέρος τῆς τοῦ Ἡλίου ἀκτίνος ἀποδιαστῶσι πλεῖον ἢ ἕλαττον μοιρῶν ρκ ἐν τῷ εὐωνύμῳ τριγώνῳ τοῦ Ἡλίου τετευχότες οἱ ἀστέρες καὶ ἀρξάμενοι προποδίζουσιν ἐπὶ τούτου τοῦ σχήματος ταχύτεραν τὴν κίνησιν ποιοῦνται προσθετικοὶ τοῖς ἀριθμοῖς γινόμενοι, ὅθεν οἰκείως ἐκλήθησαν στηριγμοί. ὁ μὲν οὖν πρῶτος ἀπὸ τοῦ ἐστάναι τοὺς ἀστέρας καὶ ἀναποδίζειν αὐτοὺς ἀφαιροῦντας τοῖς ἀριθμοῖς ἐκλήθη στηριγμὸς ἀφαιρετικός. ὁ δὲ δεύτερος ἀπὸ τοῦ ἐστάναι καὶ προστιθέναι εἰς κίνησιν ταχύτεραν τοῖς ἀριθμοῖς ἐκλήθη στηριγμὸς προσθετικός. ἀκρόνυκτοι δὲ λέγονται, ἐπεὶ κατὰ διάμετρον τοῦ Ἡλίου τυχόντες μετὰ δύοσιν αὐτοῦ ἀνατέλλουσι. μόνος δὲ ὁ τοῦ Ἄρεως ἀστήρ ἀνωμάλως κινεῖται, ὅταν στηρίζουσιν μέλλῃ.

καὶ τὴν μὲν πρώτην ἀνωμαλίαν ποιεῖται, ὅτε ἑὸς ἀνατολικὸς ὦν διίσταται τοῦ Ἡλίου μοίρας πβ ἐπὶ τὸν πρῶτον στηριγμὸν φερόμενος, τὴν δὲ δευτέραν, ὅταν ἐσπέριος ἀνατολικὸς φαίνεται τὰς αὐτὰς πβ μοίρας διεστηκῶς τοῦ Ἡλίου ἀπὸ τοῦ δευτέρου στηριγμοῦ φερόμενος καὶ τοῖς ἀριθμοῖς προστιθείς. ἐκλήθησαν δὲ ἀνώμαλοι, ὅτι ἀνωμάλως τὴν κίνησιν ποιεῖται ὁ ἀστὴρ ἐπὶ τούτων τῶν σχημάτων καθεστῶς πάντοτε δὲ ὁ ἀστὴρ οὗτος εἴτε τὴν πρώτην ἀνωμαλίαν ποιεῖται εἴτε τὴν δευτέραν, ἐπὶ τὸν Ἡλίον κατοπτέυση, τὴν πατρικὴν περιουσίαν ἐρημοῖ καὶ αὐτῷ τῷ πατρὶ ὀλέθριος γίνεται. πρὸς τούτοις δὲ καὶ σινῶν ἢ παθῶν αἴτιος γίνεται, μάλιστα δὲ περὶ ὀφθαλμούς, ἢ φρενοβλαβείας. τὰ δὲ πάθη καὶ περὶ τὸν πατέρα ἐστὶ ἢ περὶ αὐτὴν τὴν γένεσιν. εἰ μὲν γὰρ βοηθῆται ὁ Ἡλῖος ὑπ' ἀγαθοποιῶν, οἷον Διὸς ἢ Σελήνης, σχηματιζόμενος ὑπ' αὐτῶν ἢ ἐπίκεντρος <ῆ> ἢ ἐν ἀγαθοποιῶσι, τότε μὲν ὁ πατὴρ ἀβλαβὴς ἐστὶ, περὶ τὴν γένεσιν τὴν βλάβην ἀποσκέπει, περὶ τὴν ὄψιν καὶ τὸ ἡγεμονικόν, τούτων γὰρ κύριος ὁ Ἡλῖος. εἰ δὲ ὁ Ἡλῖος μὲν κακωθῇ, ὁ δὲ ὠροσκόπος βοηθῆται, ὁ πατὴρ ἀναιρεῖται, καὶ γὰρ ἀναλογεῖ ὁ μὲν Ἡλῖος τῷ πατρὶ, ὁ ὠροσκόπος τῷ γενομένῳ· τὸ δ' αὐτὸ καὶ ἡ Σελήνη παθοῦσα περὶ τὴν μητέρα ποιεῖ. ὁ δὲ τῆς Ἀφροδίτης καὶ τοῦ Ἑρμοῦ ἐπὶ τῆς τῶν στηριγμῶν κινήσεως διάφορον τὴν παραλλαγὴν ἔχουσι. στηριγμὸς γὰρ γίνεται πρῶτος ἐπὶ τῶν δύο τούτων ἀστέρων ἐν διαφόροις μοίραις, καὶ ὁ μὲν στηρίζει, ὅταν εἰς τὸ ἐπόμενον μέρος τοῦ Ἡλίου ἀποδιαστῇ μοίρας μη. τότε γὰρ ἄρχεται ἀναποδίζειν καὶ ἀφαιρεῖν τοῖς ἀριθμοῖς, βραδυτέραν τὴν κίνησιν ποιούμενος, ἄχρις ἂν τῷ Ἡλίῳ συνοδεύσας εἰς ἑῶαν ἀνατολὴν καταντήσῃ καὶ τὰς αὐτὰς μη μοίρας ἀποδιαστῇ τοῦ Ἡλίου καὶ τὸν δεύτερον στηριγμὸν ποιήσῃται.

33 Ὁ δὲ τοῦ Ἑρμοῦ ἀστὴρ ποιεῖται τὸν πρῶτον στηριγμὸν, ὅταν ἐν τῷ ἐπομένῳ ζῳδίῳ τοῦ Ἡλίου ἀποδιαστῇ μοίρας κβ. καὶ τότε ἄρξεται ὁμοίως ἀναποδίζειν, βραδυτέραν τὴν κίνησιν ποιούμενος, ἄχρις ἂν τῷ Ἡλίῳ συνοδεύσας ἐπὶ τὴν ἑῶαν ἀνατολὴν καταντήσῃ καὶ τὰς αὐτὰς κβ μοίρας ἀποδιαστῇ τοῦ Ἡλίου καὶ τὸν δεύτερον στηριγμὸν ποιήσῃται. ὁ μὲν τῆς Ἀφροδίτης οὐκ ἀφίσταται τοῦ Ἡλίου πλεῖον ζῳδίων δύο, ὁ δὲ τοῦ Ἑρμοῦ μέχρις ἐνὸς ζῳδίου. τὴν δὲ ἀκρίβειαν τούτων ὁ Πρόχειρος Κανὼν Κλαυδίου Πτολεμαίου παραστήσει. <ις> Περὶ ὧν ποιεῖται σχημάτων ἡ Σελήνη πρὸς τὸν Ἡλίον τὰ δὲ τῆς Σελήνης σχήματα, ἅπερ καλεῖται φάσεις, εἰσὶν δέκα· σύννοδος, γέννα, ἀνατολή, μηνοειδής, διχότομος, ἀμφίκυρτος, πανσέληνος, ἀμφίκυρτος πάλιν καὶ διχότομος δευτέρα, καὶ μηνοειδής. τινὲς δὲ καὶ ια' φάσιν αὐτῆς λέγουσιν, καλοῦντες αὐτὴν πλησιφαῖ ἢ πλησισέληνον. καὶ σύννοδος μὲν ἐστίν, ὅταν ἡ Σελήνη ἰσόμοιρος τῷ Ἡλίῳ κατὰ τὸ αὐτὸ ζῳδίον τύχῃ, γέννα δέ, ὅταν τὸν Ἡλίον παρέλθῃ μοῖραν μίαν, ἀνατολή δέ, ὅταν μοίρας ιε παραλλάξῃ, μηνοειδής φαίνεται πρώτη, ὅταν ἡ Σελήνη εἰς τὸ ἐπόμενον μέρος τοῦ Ἡλίου ἀποδιαστῇ μοίρας ξ, ἐπὶ τῆς ἐξαγώνου πλευρᾶς ὑπάρχουσα, διχότομος δέ ἐστὶ πρώτη, ὅταν ἡ Σελήνη εἰς τὸ ἐπόμενον μέρος τοῦ Ἡλίου ἀποδιαστῇ μοίρας ρ ἐπὶ τετραγώνου πλευρᾶς ὑπάρχουσα.

34 ἀμφίκυρτος δέ ἐστὶ πρώτη, ὅταν ἡ Σελήνη εἰς τὸ ἐπόμενον μέρος τοῦ Ἡλίου ἀποδιαστῇ μοίρας ρκ, ἐπὶ τριγώνου πλευρᾶς καθεστῶσα, πλησισέληνος δέ, ὅταν ἀπὸ ζ ζῳδίων, μοίρας δὲ ρν, ἐν τοῖς ἐπομένοις τοῦ Ἡλίου τυγχάνῃ μήπω τὴν διάμετρον ποιησαμένη· πανσέληνος δέ ἐστίν, ὅταν εἰς τὰ ἐπόμενα τοῦ Ἡλίου ἀποδιαστῇ ἡ Σελήνη μοίρας ρπ ἐπὶ διαμέτρου στάσεως καθεστῶσα, ὃ καλεῖται πανσεληνιακὸς σύνδεσμος. ἀπόκρουσις δέ ἐστίν, ὅταν ἡ Σελήνη παραλλάξῃ τὴν κατὰ διάμετρον ἡλιακὴν μοῖραν μίαν, καλεῖται δὲ μείωσις ἕως μοιρῶν ξ. ἀμφίκυρτος δέ ἐστὶ δευτέρα, ὅταν ἐκ τοῦ ὀπισθεν μέρους τοῦ Ἡλίου ἀποδιαστῇ μοίρας ρκ, ἐπὶ τριγώνου πλευρᾶς καθεστῶσα. διχότομος δέ ἐστὶ δευτέρα, ὅταν πάλιν ἡ Σελήνη ἐκ τοῦ αὐτοῦ μέρους τοῦ Ἡλίου ἀποδιαστῇ μοίρας ρ ἐπὶ τετραγώνου πλευρᾶς ὑπάρχουσα. μηνοειδής δέ ἐστὶ δευτέρα, ὅταν ἐκ τοῦ ὀπισθεν μέρους τοῦ Ἡλίου ἀποδιαστῇ μοίρας ξ ἐπὶ ἐξαγώνου σχήματος, ὅθεν οἰκείως κατὰ τὴν τῶν σχημάτων ἐναλλαγὴν καὶ τὰς ὀνοματοποιίας ἔσχε. σύννοδος γὰρ

ἐκλήθη ἀπὸ τοῦ συνιέναι τῷ Ἡλίῳ τὴν Σελήνην καὶ τὴν αὐτὴν αὐτῷ ὁδὸν τροχάζειν. γέννα δὲ ἐκλήθη ἀπὸ τοῦ ἐξιέναι τοῦ Ἡλίου τὴν Σελήνην, ἐπεὶ παραλλάξασα αὐτὸν μοῖραν μίαν ἄρχεται φαίνεσθαι τῷ κόσμῳ, οὐχ ὥς πρὸς ἡμᾶς.

- 35 ἀνατολὴ δέ, ὅταν παρελθοῦσα μοίρας ιε γραμμοειδὲς φῶς ἀναλαβοῦσα φαίνεται. μηνοειδὴς δὲ ἐκλήθη, ἐπειδὴ τὴν ὁμοίαν αὐτῆς ἰδέαν ἀναλαβοῦσα φαίνεται· αὕτη γὰρ ἡ Σελήνη μήνη ἐστίν, ἐπειδὴ καὶ μηνιαίαν τὴν ἀνατολὴν ποιεῖται. διχότομος δὲ ἐκλήθη, ἐπειδὴ καθ' ἡμίσειαν τοῦ τελείου φωτὸς γενομένη διχοτομία φαίνεται. ἀμφίκυρτος δὲ ἐκλήθη, ἐπειδὴ ἐξ ἀμφοτέρων τῶν μερῶν κυρτοειδὴς ἡ θεωρία τοῦ φωτὸς αὐτῆς φαίνεται· πλησισέληνος δὲ ἐκλήθη ἀπὸ ζ' ζωδίου φανεῖσα, πανσέληνος δέ, ὅτι πεπλήρωται τῷ φωτὶ ἀπὸ τῶν τοῦ Ἡλίου αὐγῶν, κατὰ διάμετρον στάσιν αὐτοῦ φανεῖσα, ἅπαν τὸ σέλας τοῦ φωτὸς πεπληρωμένον ἔχουσα, ὅθεν καὶ αὕτη ὁμοία αὐτῷ κυκλοειδὴς φαίνεται, πανσέληνος γενομένη. ἀποκρουστικὴ δὲ ἐκλήθη, ἐπειδὴ παραλλάξασα τὰς κατὰ διάμετρον ἀκτῖνας ἀπὸ τότε ἐκκρουσμὸν καὶ μείωσιν τῶν φώτων αὐτῆς ἔχει. <ιζ'> Περὶ ἧς ποιεῖται ἀπορροίας καὶ συναφῆς ἡ Σελήνη πρὸς τοὺς περιπολοῦντας ἀστέρας τοῦ περὶ συναφῆς καὶ ἀπορροίας λόγου πολυτρόπου τετευχότος ἀναγκαῖόν ἐστι παραστήσαι τὴν τούτου διδασκαλίαν.

- 36 (1τ) ἔχει δὲ οὕτως μεθ' οὗ δ' ἂν ἀστέρος ἡ Σελήνη τύχη πλειονομοιροῦσα κατὰ τὸ αὐτὸ ζῳδιον, ἀπὸ τούτου τὴν ἀπόρροϊαν πεποιήται, ὥσπερ δ' ἂν καὶ ὅς τῶν ἀστέρων σὺν τῇ Σελήνῃ ἐπὶ τοῦ αὐτοῦ ζωδίου ὑπάρχων πλείονας αὐτῆς μοίρας ἔχων χρηματίσῃ, αὐτὸς τὴν συναφὴν αὐτῆς ἐπιδέχεται. τῷ δὲ αὐτῷ τρόπῳ καὶ ἂν ἐπὶ τοῦ ἐπομένου ζωδίου ἢ τοῦ προηγουμένου τῆς Σελήνης εὐρεθῶσιν οἱ ἀστέρες εἴσω τῆς τριακονταμοιρίας ὑπάρχοντες τὸν τῆς ἀπορροίας καὶ συναφῆς λόγον ἴσχουσιν. Εἰκόνοχος χάριν· τῆς Σελήνης οὔσης ἐν Τοξότου μοίρᾳ κ', τοῦ δ' Ἄρεως ἐν Σκορπίου μοίρᾳ κ' καὶ τοῦ τῆς Ἀφροδίτης <έν> Αἰγοκέρωτος μοίρᾳ κ', λέγομεν τὴν μὲν ἀπόρροϊαν τῆς Σελήνης γεγενῆσθαι ἀπὸ τοῦ Ἄρεως, τὴν δὲ συναφὴν πρὸς τὸν τῆς Ἀφροδίτης ἀστέρα πεποιῆσθαι, οὕτως δὲ καὶ ἐπὶ τῆς κατὰ τὸ αὐτὸ ζῳδιον τῶν ἀστέρων σὺν τῇ Σελήνῃ γινομένης κατὰ συμπαρουσίαν εἴτε ἀπορροίας εἴτε συναφῆς πραγματευτέον.

- 37 φέρε εἰπεῖν· Σελήνη ἐστὶ Ταύρου μοίρᾳ ι', ὁ δὲ τοῦ Ἑρμοῦ μοίρᾳ θ', ὁ δὲ τοῦ Διὸς μοίρᾳ ια'. λέγομεν δὴ τὴν Σελήνην ἀπόρροϊαν πεποιῆσθαι ἀπὸ τοῦ Ἑρμοῦ καὶ συνάπτειν τῷ τοῦ Διὸς ἀστέρι. Ἀεὶ δὲ ὁ περὶ ἀπορροίας καὶ συναφῆς λόγος ἕως τῆς τριμοιρίας ἀπὸ πρώτης πραγματευόμενος ὑπεράγαν ἐνεργεῖ πρὸς τὸ τῶν ἀποτελεσμάτων εἶδος, δευτέρα δὲ ἡ <διάστασις> ἀπὸ πρώτης μοίρας τὸν ἀριθμὸν ἔχουσα ἕως τῆς ἑπταμοιρίας τῆς προειρημένης μοιρογραφίας, τρίτη δὲ κατ' ἐνέργειαν ἢ ἀπὸ πρώτης μοίρας ἕως τῆς ιε', <ἡ> τετάρτη δὲ πραγματεύεται πρὸς τὸν περὶ ἀπορροίας καὶ συναφῆς λόγον ἀπὸ πρώτης μοίρας ἕως τῆς λ'. <ἐκ τούτων δὲ τῶν> διαστάσεων λαμβανομένη εἴτε ἀπόρροια εἴτε συναφή ὅψε τῶν χρόνων καὶ οὐκ ἀπὸ νεότητος τὴν ἐνέργειαν ἴσχει, λέγω δὲ ἀπὸ μέσης ἡλικίας ἢ καὶ ἐπὶ τὸ γῆρας τὴν τῶν ἐσομένων εἴτε ἀγαθῶν εἴτε φαύλων ποιοῦσα τελευτήν. Χρησόμεθα δὲ καὶ ἐτέρῳ παραδείγματι πρὸς ἐπίγνωσιν τοῦ περὶ ἀπορροίας καὶ συναφῆς λόγου.

- 38 φέρε εἰπεῖν· Σελήνη ἐπὶ Ζυγοῦ μοίρᾳ ιγ', ὁ δὲ τοῦ Ἄρεως μοίρᾳ ζ', τοῦ Διὸς ὄντος ἐπὶ τοῦ αὐτοῦ ζωδίου μοίρᾳ κ', ἀπέρρευσε τὴν Σελήνην τοῦ Ἄρεως καὶ συνῆψε τῷ τοῦ Διὸς εἴσω τοῦ τῆς ἑπταμοιρίας λόγου. Τοῦ τῆς ἀπορροίας καὶ συναφῆς εἶδους καὶ κατὰ σχήματα καὶ κατὰ ἄνεμον πραγματευομένου, πῇ μὲν κατὰ τρίγωνον, πῇ δὲ κατὰ ἐξάγωνον, πῇ δὲ κατὰ τετράγωνον καὶ διάμετρον πρὸς τοὺς ἀστέρας λαμβανομένου, χρηματίζει δὲ ἢ μὲν κατὰ τρίγωνον πλευρὰν συναφὴ εἴσω μοιρῶν ρκ ἢ καὶ ριζ, ἢ δὲ κατὰ ἐξάγωνον εἴσω μοιρῶν ξ ἢ καὶ νζ, ἢ δὲ κατὰ τετράγωνον εἴσω μοιρῶν ρ καὶ πζ, ἢ δὲ κατὰ διάμετρον εἴσω μοιρῶν ρπ ἢ καὶ ροζ εἴτε κατὰ δεξιὸν εἴτε κατὰ εὐώνυμον σχῆμα τῶν ἀστέρων πρὸς τὴν Σελήνην ὑπαρχόντων. Ὑποδείγματος χάριν· ὥς ἐπὶ τῆς τριγώνου πλευρᾶς δεδοσθω τὴν Σελήνην μοίρᾳ ιε' εἶναι Κριοῦ, τὸν δὲ Δία

Τοξότου μοίρα ιη' ἢ καὶ ιε', λέγομεν τὴν συναφὴν τῆς Σελήνης κατὰ δεξιὸν τρίγωνον πρὸς τὸν τοῦ Διὸς γεγονέναι. ὡσαύτως δὲ καὶ ἐπὶ τῶν λοιπῶν πλευρῶν τῆς Σελήνης πρὸς τοὺς ἀστέρας μοιρικῶς σχηματιζομένης νοητέον, ἥδε κατὰ τὴν τοῦ ἀνέμου φορὰν γινομένη πρὸς τοὺς ἀστέρας τῆς Σελήνης εἴτε ἀπόρροια εἴτε συναφὴ ἰδίαν ἔχει τὴν πραγματείαν τῆς Σελήνης ὅτε μὲν τὸν αὐτὸν ἄνεμον ἀνερχομένης καὶ συγκατερχομένης τῇ τῶν περιπολούντων ἀστέρων πορείᾳ, ὅτε δὲ ἕτερον. Δίχα δὲ τοῦ περὶ ἀπορροίας καὶ συναφῆς λόγου οὐ πολυχρονιότης οὐκ ὀλιγοχρονιότης, οὐ πάθος, οὐ σίνος, οὐ πλοῦτος, οὐ δυστυχία, οὐ δόξα, οὐκ ἀδοξία, οὐκ ἀνδρεία οὐκ ἀσθένεια ἐπὶ γενέσεως καθέστηκεν.

- 39 <ιη'> Περὶ ἀνέμων προγνώσεως Δυνατὸν ἐκ τῶν ἀπορροϊῶν καὶ συναφῶν τῆς Σελήνης τῶν τριγώνων γινώσκειν τοὺς πνεῖν μέλλοντας ἀνέμους εἰ μὲν γὰρ συναφὴν τὴν τριγωνικὴν ἢ τὴν ἀπόρροϊαν τὴν τριγωνικὴν ἔχει ἡ Σελήνη πρὸς τινα ἀστέρα ἐν μὲν τῷ τριγώνῳ α' Κριοῦ, Λέοντος, Τοξότου, Ἀπηλιώτης ἔσται, ἐν δὲ τῷ β' τριγώνῳ Ταύρου, Παρθένου, Αἰγοκέρωτος, Νότος, ἐν δὲ τῷ γ' τριγώνῳ Διδύμων, Ζυγοῦ, Ὑδροχόου, λιβυκὸς γίνεται ἄνεμος, ἐν δὲ τῷ δ' τριγώνῳ Καρκίνου, Σκορπίου, Ἰχθύων, Βορρᾶς πότερον δὲ ταραχώδης ἢ εὐδιος ἐκ τῆς φύσεως τοῦ ἀστέρος γνῶση. <ιθ'> Περὶ τοῦ γνῶναι, πόσαι τῶν θεῶν ἡμέραι Τὸ τέταρτον τῶν ἀπὸ Διοκλητιανοῦ χρόνων, ᾧ ζητεῖς ἐνιαυτῷ, πρόσθετες μετὰ καὶ δύο καθολικῶν, καὶ τὸν γινόμενον ἀριθμὸν μέρισον παρὰ τὸν ζ', καὶ τὰς καταλειπομένας ταύτας εἶναι τῶν θεῶν ἡμέρας λέγε.
- 40 Ὑποδείγματος χάριν· ζητῶ καιρὸν οὕτως τοῦ ρδ' Διοκλητιανοῦ ἔτους, πόσαι τῶν θεῶν ἡμέραι γίνονται. Τὸ τέταρτον αὐτῶν εὗρον κγ, ταύταις καὶ τὰς προειρημένας καθολικὰς δύο μετὰ καὶ τῶν ρδ συνήθροισα καὶ γεγόνασιν ριθ. ἐμέρισα παρὰ τὸν ζ', ἐπτάκις ι ο, ἐπτάκις ς μβ, λοιπαὶ ζ. ταύτας εἶναι <τὰς ἡμέρας> τῶν θεῶν λέγομεν. ἐὰν δὲ εὗρεθῇ ὁ ἀριθμὸς πλήρης καὶ μηδεμία καταλειφθῇ, ἐξήμερον αὐτὴν καλοῦμεν. <κ'> Περὶ τοῦ γνῶναι ἐκάστην ἡμέραν, τίνος τῶν θεῶν ἐστὶν Τοὺς ἀπὸ Θῶθ μῆνας, ἕως οὗ ζητεῖς μηνός, διπλασιάσας πρόσθετες τῷ ἀπὸ τῆς διπλώσεως γενομένῳ ἀριθμῷ τὰς εὗρεθείσας τῶν θεῶν <ἡμέρας> κατ' ἐκεῖνον τὸν χρόνον· καὶ τῷ συναχθέντι ἀριθμῷ ἐπιπρόσθετες τὴν τοῦ μηνὸς ποσὴν, καὶ τὸν γεγόμενον ἀριθμὸν μερίσας παρὰ τὸν ζ'. τὰς καταλειφθείσας διέκβαλε ἀπὸ ἡμέρας Ἡλίου τῇ τῆς ἐβδομάδος τάξει διδοὺς ἐκάστῳ τῶν ἀστέρων ἡμέραν μίαν, καὶ εὐρήσεις, τίνος ἀστέρος ἐστίν, ἣν ζητεῖς ἡμέραν.
- 41 Ὑποδείγματος χάριν· ζητοῦμεν, τίνος ἡμέρα ἐστὶν ἐπὶ τῆς σήμερον ἡμέρας, ἥτις ἐστὶν κ' Μεχεῖρ ἔτους ἀπὸ Διοκλητιανοῦ ρδ'· ἐπεὶ οὖν ἀπὸ τοῦ Θῶθ ἕως τοῦ Μεχεῖρ γίνονται μῆνες ς, τούτους ἐπιδιπλοῦμεν καὶ γίνονται ιβ, εἴσι δὲ τῶν θεῶν κατὰ τόνδε τὸν ἐνιαυτὸν ζ. ταύτας προστιθέαμεν τῷ ἐπιδιπλωθέντι τῶν μηνῶν ἀριθμῷ καὶ γίνονται ιθ. ταύταις ταῖς ιθ ἐπιπροστιθέαμεν τὴν ζητούμενην εἰκάδα τοῦ μηνός, γίνονται ἡμέραι λθ. ταύτας μερίζομεν παρὰ τὸν ζ', πεντάκις ζ λ ε. λοιπαὶ δ. ἀπολύομεν τὰς δ ἀπὸ ἡμέρας Ἡλίου καὶ μετροῦμεν ἀκολουθήσαντες τῇ τῆς ἐβδομάδος τάξει, τὴν πρώτην Ἡλίῳ λογιζόμενοι, καὶ τὴν δευτέραν Σελήνῃ διδόντες, τὴν τρίτην Ἄρει ἀπονέμοντες, τὴν δὲ τετάρτην Ἑρμῇ· ἔστιν ἄρα ἡ ἀναδοθεῖσα κατὰ τὸν προκείμενον τρόπον ἡμέρα Ἑρμοῦ. <κα'> Περὶ τοῦ πολεύοντος καὶ διέποντος Τὸν πολεύοντα καὶ διέποντα ἐφ' ἐκάστης γεννήσεως καὶ ἐπὶ πάσης ἡμέρας σκοπεῖν δεήσει, διὰ τῆς τῶν ἀστέρων σφαιρικῆς θέσεως, ἀκολουθῶς τῷ τῆς ἐπταζώνου στοιχειωτικῷ λόγῳ.
- 42 δι' αὐτῶν γὰρ τὰς γινομένας ἀθρόως συντυχίας ἐπὶ τε συνθηκῶν καὶ ἐπὶ ὑποσχέσεως καὶ χάριτος καὶ δωρεᾶς ἔστιν συλλαβεῖν· ἐπὶ τε ἐπιτυχίας χρήσιμος ἢ σκέψις αὕτη, συστάσεώς τε πρὸς ἄρχοντας ἢ ὑπερέχοντα πρόσωπα, πρὸς τε δίκας ἢ συκοφαντίας καὶ δεσμούς καὶ συνοχάς, ἐγκλήματα καὶ διαβολὰς καὶ συμπλοκάς καὶ ἀπώλειας καὶ κλοπὰς καὶ τὰς γινομένας διαθήκας, ἐπὶ τε πλοῦ καὶ ἐμπορίας καὶ ὁδοιπορίας, μάχης καὶ θορύβων καὶ κατακλίσεων καὶ τῶν τούτοις παραπλησίων ἐπιγνωσόμεθα. συμβάλλεται δὲ καὶ ἰατροῖς πρὸς ἐπίσκεψιν καὶ ἐν ταῖς τῶν

νοσούντων καὶ ἐν ταῖς τῶν χειρουργιῶν ἢ θεραπειῶν ἐπιβολαῖς πρὸς τὸ ἀδιαπτῶτως ἐν τοῖς προειρημένοις τὴν καταρχὴν ποιεῖσθαι. Ἔστι δὲ ἡ τάξις τῆς ἑπταζώνου ἔχουσα οὕτως· ὁ μὲν τοῦ Κρόνου ἀστήρ ἐκληρώσατο τὴν πρώτην καὶ ἀνωτάτην ζώνην, κατάψυχρον οὖσαν καὶ κειμένην ἐν τῷ πάγῳ.

- 43 ὁ δὲ τοῦ Διὸς τὴν δευτέραν, εὐκρατον καὶ θρεπτικὴν καὶ ζωογόνον ὑπάρχουσιν. ὁ δὲ τοῦ Ἄρεως τὴν τρίτην καὶ διάπυρον ζώνην φθαρτικὴν τετευχυῖαν ἐκληρώσατο. ὁ δὲ Ἥλιος τὴν τετάρτην καὶ μεσαιτάτην ζώνην τοῦ αἰθέρος εἴληχε, διάπυρον καὶ ζωογόνον οὖσαν. ἡ Ἀφροδίτη τὴν πέμπτην καὶ εὐδίων ζώνην κληρωσαμένη σπορᾶς καὶ γονῆς αἰτία καθέστηκε. τὴν δὲ ἕκτην καὶ ἐπίκοινον ζώνην ὑγρὰν οὖσαν ὁ τοῦ Ἑρμοῦ ἀστήρ ἐκληρώσατο. τὴν δὲ ἑβδόμην, ὡσαύτως ὑγρὰν οὖσαν, καὶ περιγειοτέραν ζώνην ἡ κραταιοτάτη Σελήνη λαχοῦσα καὶ δεχομένη τὰς τῶν ἀστέρων ἀπορροίας, ὑψηλοτέρας αὐτῆς ἐχόντων τὰς ζώνας, αὖξιν καὶ μείωσιν τοῦ παντὸς ποιεῖται, διὰ τῆς ἰδίας εἰκόνης τὸν τῶν ἀνθρώπων βίον ἐν ἀνωμαλίᾳ δεικνυμένη. Ἡ δὲ μέθοδος τοῦ πολεύοντος καὶ διέποντος εἴτε ἐφ' ἑκάστης ἡμέρας εἴτε ἐπὶ γεννήσεως τοιαύτη· διδόσθω εἶναι ἡμέραν Κρόνου. αὐτὸς ὁ ἀστήρ κύριος τῆς ἡμέρας γίνεται καὶ πολεύει ὅλην τὴν ἡμέραν, τὴν πρώτην ὥραν αὐτὸς πολεύων καὶ διέπων· τὴν δευτέραν παραδίδωσι τῷ Δίῳ, καὶ λέγομεν τὴν δευτέραν ὥραν Κρόνου πολεύοντος, Διὸς διέποντος.
- 44 εἴτα τὴν τρίτην παραδίδωσι τῷ Ἄρει, καὶ λέγομεν Κρόνου πολεύοντος, Ἄρεως διέποντος, τὴν τετάρτην Ἥλίῳ, Κρόνου πολεύοντος, Ἥλιου διέποντος, καὶ τὴν πέμπτην Ἀφροδίτῃ, Κρόνου πολεύοντος, Ἀφροδίτης διεπούσης, τὴν ἕκτην Ἑρμῇ, Κρόνου πολεύοντος, Ἑρμοῦ διέποντος, καὶ τὴν ἑβδόμην Σελήνῃ, Κρόνου πολεύοντος, Σελήνης διεπούσης· τὴν δὲ ὀγδόην αὐτὸς πάλιν ὁ Κρόνος πολεύει καὶ διέπει, τὴν δὲ ἐνάτην Κρόνος πολεύει Διὸς διέποντος· τὴν δὲ δεκάτην Κρόνος πολεύει Ἄρεως διέποντος, τὴν δὲ ἑνδεκάτην Κρόνος πολεύει Ἥλιου διέποντος· τὴν δὲ δωδεκάτην Κρόνος πολεύει Ἀφροδίτης διεπούσης. καὶ τὴν νυκτερινὴν δὲ πρώτην ὥραν τῆς αἰρέσεως τῆς νυκτερινῆς αὐτὸς πάλιν ὁ Κρόνος πολεύει καὶ Ἑρμῆς ἀκολουθῶς διέπει, τὴν δὲ δευτέραν ὥραν Κρόνος πολεύει Σελήνης διεπούσης, τὴν μέντοι τρίτην αὐτὸς πάλιν ὁ Κρόνος πολεύει καὶ διέπει καὶ ἔξῃς, ἕως ἂν τῆς νυκτὸς πληρωθείσης ἡμέρα Ἥλιου γένηται.
- 45 τότε γὰρ πάλιν ὁ Ἥλιος πολεύων καὶ διέπων ὅλην τὴν ἡμέραν καὶ μὴν καὶ τὴν ἐφεξῆς νύκτα, ἔτι μᾶλλον ἰδίως τὴν πρώτην ὥραν πολεύει καὶ διέπει, τὴν δὲ δευτέραν Ἥλιου πολεύοντος λέγεται Ἀφροδίτῃ διέπειν, τὴν δὲ τρίτην Ἑρμῆς, τὴν δὲ τετάρτην Σελήνῃ, τὴν δὲ πέμπτην Κρόνος, τὴν δὲ ἕκτην Ζεὺς, τὴν δὲ ἑβδόμην Ἄρης, αὐτοῦ πάλιν τοῦ Ἥλιου τὴν ὀγδόην πολεύοντος καὶ διέποντος· καὶ ἔξῃς ὁμοίως, ὡς ἔχει ἡ ἀκολουθία. <κβ'> Περὶ τῶν δωδεκατημορίων Τὸ δὲ τῶν ἀστέρων δωδεκατημόριον καὶ οἰουδήποτε κέντρου ἢ κλήρου πραγματευτέον οὕτως· οὗ ζητεῖς ἀστέρος ἢ κέντρου ἢ κλήρου τὸ δωδεκατημόριον, ἃς ἔχει μοίρας, πολλαπλασίασον ἐπὶ τὸν ιγ', καὶ τὸν συναχθέντα ἀριθμὸν διέκβαλε ἀπ' αὐτοῦ λογιζόμενος ἑκάστῳ ζωδίῳ μοίρας λ, καὶ ὅπου ἂν καταλήξῃ ὁ συμπεραιωθεὶς ἀριθμὸς, ἐκεῖσε λέγε εἶναι τὸ δωδεκατημόριον, οὗ ζητεῖς ἀστέρος ἢ κέντρου ἢ κλήρου.
- 46 ὑποδείγματος χάριν· φέρε εἰπεῖν τὸν τοῦ Ἑρμοῦ εἶναι Κριοῦ μοίρα ια'. πολλαπλασίασον τὰς ια ἐπὶ τὸν ιγ', καὶ γίνονται ρμγ. ταῦτα ἀπόλυσον ἀπὸ τοῦ ζωδίου, ἐν ᾧ ἔστιν ὁ ἀστήρ, διδοὺς ἑκάστῳ ζωδίῳ μοίρας λ, καταλείπονται κγ. λέγομεν εἶναι τὸ δωδεκατημόριον τοῦ Ἑρμοῦ Λέοντος μοίρα κγ'. πολὺ δὲ συμβάλλεται τὸ τῶν ἀγαθοποιῶν δωδεκατημόριον, ὅταν ἐν τῷ ζωδίῳ ἐμπέσῃ, ἐν ᾧ ἔστιν ὁ Ἥλιος ἢ ἡ Σελήνη ἢ ὁ τοῦ Ἑρμοῦ ἀστήρ ἢ ἐφ' ἐνὸς τῶν τεττάρων κέντρων ἢ ἐπὶ τοῦ κλήρου τῆς Τύχης ἢ τοῦ Δαίμονος ἢ καὶ τῆς Ἀνάγκης ἢ ἐπὶ τῆς προγεγενημένης εἴτε συνόδου εἴτε πανσελήνου. διὰ γὰρ τῆσδε τῆς θεωρίας τοὺς εὐτυχεῖς καὶ πολυχρονίους καὶ εὐδαίμονας ἄνδρας ἐπισημαίνεσθαι δεήσει, ὥσπερ καὶ ἐὰν τὸ τῶν κακοποιῶν ἀστέρων δωδεκατημόριον ἐμπέσῃ ἐν τῷ ζωδίῳ, ἐν ᾧ ἔστιν ὁ Ἥλιος ἢ ἡ Σελήνη ἢ ὁ τοῦ Ἑρμοῦ

ἄστηρ ἢ ἐφ' ἐνὸς τῶν τεττάρων κέντρων ἢ ἐπὶ τοῦ κλήρου τῆς Τύχης ἢ τοῦ Δαίμονος ἢ τῆς Ἀνάγκης ἢ ἐπὶ τῆς προγεγεννημένης συνόδου ἢ πανσελήνου πένητας καὶ δυσπερικτήτους καὶ κακοδαίμονας ἀποδείκνυσιν, ὅτε δὲ καὶ ὀλιγοχρονίους ἢ βιαιοθανάτους ἢ ἐμπαθεῖς ἢ ἐπισινεῖς καθίστησιν. Ἄλλο ἐκ τῶν Παύλου Τοῦ ζωδίου τὰς μοίρας, ἃς ἐπέχει ὁ ἄστηρ, τρισκαίδεκαπλασιάσας ἔκβαλε ἀπὸ τοῦ ζωδίου, ἐν ᾧ ἐστὶν ὁ ἄστηρ, ἐκάστω ζωδίῳ διδοὺς λ , καὶ ὅπου ἂν καταλήξῃ ὁ ἀριθμός, ἐκεῖνο λέγε εἶναι τὸ δωδεκατημόριον τοῦ ἀστέρος, οἷον ὡς ἐπὶ τοῦ ῥηθέντος παραδείγματος.

47 ἔστω ἡ Σελήνη ἐν ιγ' μοίρᾳ τοῦ Κριοῦ. τρισκαίδεκαπλασιάζω τὰς ιγ . γίνονται ρξθ . τούτων τὰ ρν δίδωμι ἀνὰ λ τῷ Κριῷ, τῷ Ταύρῳ, τοῖς Διδύμοις, τῷ Καρκίνῳ καὶ τῷ Λέοντι. λοιποὶ ιθ . καὶ ἔστι τὸ δωδεκατημόριον τῆς Σελήνης ἐν Παρθένῳ ὡς καὶ ἐν τῇ προτέρᾳ μεθόδῳ· ἔστι δὲ αὕτη ἡ ὑστέρα βελτίων ἐκείνης τῆς προτέρας, παρ' ὅσον, ὅτι διὰ ταύτης τῆς ὑστέρας δύναται τὸ δωδεκατημόριον τοῦ ἀστέρος ἐν τῷ αὐτῷ ζωδίῳ εὐρίσκεισθαι ποτε καὶ ἐν αὐτῷ τῷ ζωδίῳ μετὰ κύκλου, ἐν ᾧ ἐστὶ ἡ αὐτοῦ ἐποχή. <κγ'> Περὶ τῶν ἐπτά κλήρων τῶν ἐν τῇ Παναρέτῳ Πρῶτος ὁ τῆς Τύχης κλῆρος, ὃν ἀριθμεῖν δεήσει τοῖς μὲν ἡμέρας γενομένοις ἀπὸ τῆς ἡλιακῆς μοίρας ἕως τῆς σεληνιακῆς μοίρας, καὶ τὸν συναχθέντα ἀριθμὸν δεῖ ἐκβάλλειν ἀπὸ τῆς τοῦ ὠροσκόπου μοιρικῆς ἀριθμήσεως, διδόντας ἐκάστω ζωδίῳ μοίρας λ , καὶ ὅπου ἂν καταλήξῃ ὁ συναχθεὶς ἀριθμός, ἐκεῖσε τὸν τῆς Τύχης λέγε εἶναι κλῆρον· τοῖς δὲ νυκτός, τὸ ἀνάπαλιν, τουτέστιν ἀπὸ τῆς σεληνιακῆς μοίρας ἐπὶ τὴν ἡλιακὴν.

48 τὰ δὲ λοιπὰ ὁμοίως ἀπὸ τῆς τοῦ ὠροσκόπου μοίρας δεῖ ἐκβάλλειν. Δεύτερος κλῆρος τοῦ Δαίμονος, ὃν ἀριθμήσεις ἐπὶ ἡμερινῆς γενέσεως ἀπὸ τῆς μοίρας τῆς Σελήνης ἐπὶ μοῖραν τοῦ Ἡλίου, καὶ τὸν συναγόμενον ἀριθμὸν δεῖ ἐκβάλλειν ἀπὸ μοίρας τοῦ ὠροσκόπου πάλιν ὁμοίως μερίσας ἐκάστω ζωδίῳ ἀνὰ μοίρας λ , καὶ ὅπου δ' ἂν καταλήξῃ ὁ ἀριθμός, ἐκεῖ ἔσται ὁ τοῦ Δαίμονος κλῆρος· καὶ οὕτως μὲν ἐπὶ ἡμέρας, ἐπὶ δὲ νυκτός τὸ ἀνάπαλιν. Τρίτος κλῆρος τοῦ Ἑρωτος, ὃν ἀριθμήσεις τοῖς μὲν ἡμέρας γενομένοις ἀπὸ κλήρου Δαίμονος ἐπὶ μοῖραν Ἀφροδίτης καὶ τὰ ἴσα ἀπὸ ὠροσκόπου, τοῖς δὲ νυκτός τὸ ἀνάπαλιν. Τέταρτος κλῆρος τῆς Ἀνάγκης, ὃν καὶ αὐτὸν ψηφίσεις τοῖς μὲν ἡμέρας γενομένοις ἀπὸ μοίρας Ἑρμοῦ ἐπὶ κλῆρον Τύχης, καὶ τὰ ἴσα ἀπὸ ὠροσκόπου, τοῖς δὲ νυκτός τὸ ἀνάπαλιν. Πέμπτος κλῆρος τῆς Τόλμης, ὃν πραγματεύσῃ ἀπὸ μοίρας Ἄρεως ἐπὶ κλῆρον Τύχης τοῖς μὲν ἡμέρας γενομένοις καὶ τὰ ἴσα ἀπὸ ὠροσκόπου, τοῖς δὲ νυκτός τὸ ἀνάπαλιν.

49 Ἐκτος κλῆρος τῆς Νίκης, ὃν ἀριθμήσεις τοῖς μὲν ἡμέρας γενομένοις ἀπὸ κλήρου Δαίμονος ἐπὶ μοῖραν Διός, καὶ τὰ ἴσα ἀπὸ ὠροσκόπου, τοῖς δὲ νυκτός τὸ ἀνάπαλιν. Ἑβδομος κλῆρος τῆς Νεμέσεως, ὃν ἀριθμήσεις ἐπὶ ἡμερινῶν γενέσεων ἀπὸ Κρόνου ἐπὶ κλῆρον Τύχης, καὶ τὰ ἴσα ἀπὸ ὠροσκόπου· ἐπὶ δὲ νυκτός τὸ ἀνάπαλιν. Εἰκότως δὲ οἱ κλῆροι ταύτην ἔχουσιν τὴν γένεσιν, ἐπεὶ καὶ τῇ φύσει ἡ μὲν Σελήνη Τύχη καθέστηκεν, ὁ δὲ Ἥλιος Δαίμων, ἡ δὲ Ἀφροδίτη Ἑρως, ὁ δὲ τοῦ Ἑρμοῦ Ἀνάγκη, ὁ δὲ τοῦ Ἄρεως Τόλμα, ὁ δὲ τοῦ Διὸς Νίκη, ὁ δὲ τοῦ Κρόνου Νέμεσις· ὁ δὲ ὠροσκόπος τούτων ἀνὰ μέσον βραβεύει, βάσις καθεστὼς τοῦ παντὸς κόσμου. Καὶ ἡ μὲν Τύχη σημαίνει τὰ περὶ τοῦ σώματος πάντα καὶ τὰς κατὰ βίον πράξεις· κτήσεώς τε καὶ δόξης καὶ προεδρίας δηλωτικὴ καθέστηκεν. Ὁ δὲ Δαίμων ψυχῆς καὶ τρόπου καὶ φρονήσεως καὶ δυναστείας πάσης κύριος τυγχάνει, ἔσθ' ὅτε καὶ τῷ περὶ πράξεως λόγῳ συνεργεῖ. Ὁ δὲ Ἑρως σημαίνει τὰς ὀρέξεις καὶ τὰς ἐπιθυμίας τὰς κατὰ προαίρεσιν γινομένας, φιλίας τε καὶ χάριτος παραίτιος καθέστηκεν.

50 Ἡ δὲ Ἀνάγκη συνοχὰς καὶ ὑποταγὰς καὶ μάχας καὶ πολέμους, ἔχθρας τε καὶ μῖσος καὶ καταδίκας καὶ τὰ ἄλλα πάντα τὰ τοῖς ἀνθρώποις συμβαίνοντα βίαια πράγματα ἐν γέννῃ ποιεῖ. Ἡ δὲ Τόλμα θράσους καὶ ἐπιβουλῆς καὶ ἰσχύος καὶ κακουργίας πάσης παραιτία καθέστηκεν. Ἡ δὲ Νίκη πίστεως καὶ ἐλπίδος ἀγαθῆς καὶ ἀγῶνος καὶ κοινωνίας πάσης, ἔτι δὲ καὶ ἐπιβολῆς καὶ

ἐπιτυχίας παραιτία καθέστηκεν. Ἡ δὲ Νέμεσις δαιμόνων χθονίων καὶ τῶν κεκρυμμένων πάντων, ἀποδείξεώς τε καὶ ἀδρανείας καὶ φυγῆς καὶ ἀπωλείας καὶ πένθους καὶ ποιότητος θανάτου παραιτία καθέστηκεν. Ἡ δὲ βάσις, ὃ ἐστὶν ὠροσκόπος, ζωῆς καὶ πνεύματος παραιτία καθέστηκεν, ἐπειδὴ ἅμα τῷ γεννᾶσθαι πᾶν τὸ γεννώμενον ἐκ τοῦ πνέοντος ἀέρος ἀποσπᾷ τὸ ζωτικὸν πνεῦμα ἐν τῇ τῆς σταλαγματίας ὥρας ῥοπῇ τῇ κατὰ τὴν ἀποκύησιν τεταγμένη, ἣτις ἐστὶ τῶν ὄλων δηλωτική. Ὑπόδειγμα· Τὸν κλῆρον τῆς Τύχης ἀριθμεῖν δεήσει, καθὼς προεῖρηται, ἐπὶ ἡμερινῶν γενέσεων ἀπὸ μοίρας Ἑλίου ἕως μοίρας Σελήνης τὰς πάσας τῶν μεταξὺ ζωδίων μοίρας συλλαμβάνοντας ἔτι δὲ καὶ τὰς τοῦ ὠροσκόπου, καὶ οὕτως τὸν συναγόμενον ἀριθμὸν διεκβάλλειν ἀπὸ τοῦ ὠροσκόπου, διδόντας ἐκάστῳ ζωδίῳ μοίρας λ .

51 καὶ ὅπου ἂν καταλήξῃ ὁ σύμπας ἀριθμὸς, ἐκεῖσε τῆς Τύχης ἀποφήνασθαι δεήσει τὸν κλῆρον· οἷον ἐπὶ ἡμερινῆς γενέσεως δεδόσθω τὸν Ἑλίον Ἰχθύων μοίρα κη', τὴν δὲ Σελήνην Ὑδροχόου μοίρα κη', τὸν ὠροσκόπον Λέοντος μοίρα ια'. ψηφίσομεν ἀπὸ Ἑλίου ἐπὶ Σελήνην, γίνονται μοῖραι τλ . προσθήσομεν καὶ τὰς τοῦ ὠροσκόπου μοίρας ια . ὁμοῦ αἱ πᾶσαι μοῖραι τμα . ἀπολύσομεν ἀπὸ τοῦ Λέοντος, κατέληξεν ἐν Καρκίνου μοίρα ια'. οὗτός ἐστιν ὁ κλῆρος τῆς Τύχης. ὁμοίως δὲ καὶ τὸν τοῦ Δαίμονος ἀπὸ μοίρας Σελήνης ἐπὶ μοῖραν Ἑλίου, αἱ εἰσιλ . προσθήσομεν καὶ τὰς τοῦ ὠροσκόπου μοίρας ια . αἱ πᾶσαι μοῖραι μα . ἀπολύσομεν ἀπὸ τοῦ Λέοντος· κατέληξεν ἐν Παρθένου μοίρα ια'. οὗτός ἐστιν ὁ τοῦ Δαίμονος κλῆρος. ὁμοίως καὶ τὸν τοῦ Ἑρωτος ἀπὸ κλήρου Δαίμονος ἐπὶ μοῖραν Ἀφροδίτης· κλῆρος Δαίμονος Παρθένου μοίρα ια', ἡ δὲ Ἀφροδίτη Ὑδροχόου μοίρα ιε' . ψηφίσομεν ἀπὸ Παρθένου ἐπὶ Ἀφροδίτην, γίνονται μοῖραι ρνδ , αἷς προσθέντες καὶ τὰς τοῦ ὠροσκόπου μοίρας ια , ἀπολύσομεν ἀπ' αὐτοῦ τοῦ ὠροσκόπου, εὐρίσκεται ὁ κλῆρος τοῦ Ἑρωτος ἐν Αἰγοκέρωτος μοίρα ιε'.

52 ἐπὶ μὲν ἡμέρας οὕτως, ἐπὶ δὲ νυκτὸς τὸ ἀνάπαλιν, οἷον ἐπὶ τοῦ κλήρου τῆς Τύχης ἐλάβομεν ἐπὶ ἡμερινῆς γενέσεως ἀπὸ Ἑλίου ἐπὶ Σελήνην, νυκτερινὴν δὲ πραγματευόμενοι ἀπὸ Σελήνης ἐπὶ Ἑλίον, καὶ τὰ λοιπὰ ὁμοίως. Τὸν δὲ τοῦ πατρὸς κλῆρον ἐπὶ μὲν ἡμερινῆς γενέσεως ἀπὸ Ἑλίου ἐπὶ Κρόνον δεήσει πραγματεύεσθαι μοιρικῶς, καὶ τὸν συναχθέντα ἀριθμὸν ἅμα ταῖς τοῦ ὠροσκόπου μοίραις διεκβάλλειν ὁμοίως ἀπ' αὐτοῦ καὶ σκοπεῖν, ἔνθα δ' ἂν καταλήγοι, ἐκεῖ ἔσται ὁ τοῦ πατρὸς κλῆρος, τῆς δὲ νυκτὸς τὸ ἀνάπαλιν. ἐὰν δὲ ὁ τοῦ Κρόνου ἀστήρ ὕπαυγος εὐρεθῇ, ἀπὸ Ἄρεως ἐπὶ Δία, καὶ τὰ ἴσα ἀπὸ ὠροσκόπου λάμβανε καὶ ἐπὶ τῶν νυκτὸς καὶ ἐπὶ τῶν ἡμέρας γενομένων· τὸν δὲ τῆς μητρὸς κλῆρον ἐπὶ μὲν ἡμέρας ἀπὸ Ἀφροδίτης ἐπὶ Σελήνην καὶ τὰ ἴσα ἀπὸ ὠροσκόπου, ἐπὶ δὲ νυκτὸς τὸ ἀνάπαλιν. Τὸν δὲ τῶν ἀδελφῶν κλῆρον καὶ ἐπὶ τῶν ἡμερινῶν καὶ ἐπὶ τῶν νυκτερινῶν ἀπὸ Κρόνου ἐπὶ Δία καὶ τὰ ἴσα ἀπὸ ὠροσκόπου, τὸν δὲ τέκνων κλῆρον καὶ ἐπὶ τῶν ἡμέρας καὶ ἐπὶ τῶν νυκτὸς γενομένων ἀπὸ Διὸς ἐπὶ Κρόνον καὶ τὰ ἴσα ἀπὸ ὠροσκόπου, τὸν δὲ κλῆρον τοῦ γάμου ἐπὶ ἀρσενικῶν γενέσεων καὶ ἐπὶ τῶν ἡμερινῶν καὶ ἐπὶ τῶν νυκτερινῶν ἀπὸ Κρόνου ἐπὶ Ἀφροδίτην καὶ τὰ ἴσα ἀπὸ ὠροσκόπου, ἐπὶ δὲ θηλυκῶν γενέσεων καὶ ἐπὶ τῶν ἡμερινῶν καὶ ἐπὶ τῶν νυκτερινῶν ἀπὸ Ἀφροδίτης ἐπὶ Κρόνον καὶ τὰ ἴσα ἀπὸ ὠροσκόπου.

53 [κλῆρον σίνους οὕτω ποιήσον ἐπὶ τῶν ἡμέρας γενομένων ἀπὸ Κρόνου ἐπὶ Ἄρεα καὶ τὰ ἴσα ἀπὸ ὠροσκόπου, ἐπὶ δὲ τῶν νυκτερινῶν ἀπὸ Σελήνης ἐπὶ Ἑλίον καὶ τὰ ἴσα ἀπὸ ὠροσκόπου, καὶ τὰ ἴσα ἀπὸ Κρόνου. ἀρχέτυπος ὁ κλῆρος οὗτος γίνεται ἐπὶ τῶν ἡμέρας γενομένων ἀπὸ Ἑλίου ἐπὶ Λέοντα, καὶ τὰ ἴσα ἀπὸ ὠροσκόπου ἐπὶ ἡμέρας, <ἐπὶ> δὲ τῶν νυκτερινῶν ἀπὸ Σελήνης ἐπὶ Καρκίνον ὅλον καὶ τὰ ἴσα ἀπὸ ὠροσκόπου. κλῆρος τοῦ ὑψώματος ἐπὶ τῶν ἡμέρας γενομένων ἀπὸ τοῦ Ἑλίου ἐπὶ τὴν ιθ' μοῖραν τοῦ Ἀναβιβάζοντος καὶ τὰ ἴσα ἀπὸ ὠροσκόπου, ἐπὶ δὲ τῶν νυκτερινῶν ἀπὸ Σελήνης ἐπὶ τὴν τρίτην μοῖραν τοῦ Ταύρου καὶ τὰ ἴσα ἀπὸ ὠροσκόπου· τὸν δὲ τῆς βάσεως καὶ ἐπὶ τῶν ἡμέρας γενομένων καὶ ἐπὶ τῶν νυκτερινῶν ἀπὸ κλήρου Τύχης ἐπὶ Δαίμονα ἢ ἀπὸ Δαίμονος ἐπὶ Τύχην, ὅθεν, ἐὰν ἔγγιστα ᾖ, λαβεῖν μὴ ὑπερβάντα τὸν

ἐβδοματικὸν ἀριθμὸν καὶ τὰ ἴσα ἀπὸ ὠροσκόπου.] <κδ'> Περὶ τῆς τῶν δώδεκα τόπων πινακικῆς ἐκθέσεως τῶν δώδεκα τόπων πρὸς πᾶσαν ἀποτελεσματογραφίαν λαμβανομένων ἀρχῇ καὶ πρωτοστάσιόν ἐστὶν ὠροσκόπος, δι' οὗ πάντα τὰ πρὸς τὸν ἄνθρωπον συντείνοντα πράγματα καταλαμβάνεται.

- 54 ζῶης γὰρ καὶ πνεύματος ὁ ὠροσκόπος δοτὴρ καθέστηκεν, ὅθεν οἷα καλεῖται. σημαίνει δὲ τὴν τῆς νεότητος ἡλικίαν, ἥτις ἐστὶ πρώτη. καὶ ἐν αὐτῇ εἴτε τὴν τῶν φαύλων εἴτε τὴν τῶν ἀγαθῶν ἐνέργειαν ἀποδείκνυσιν. ἐν δὲ τούτῳ τῷ τόπῳ μόνος ὁ τοῦ Ἑρμοῦ ἀστήρ παρὰ πάντας τοὺς ἀστέρας χαίρει. ἐπὶ δὲ τις τῶν ἀγαθοποιῶν ἀστέρων ἢ τῶν φώτων ἢ ὁ τοῦ Ἑρμοῦ ἀστήρ ἐπὶ τοῦ ὠροσκόπου χρηματίσῃ, δίχα τῆς τῶν κακοποιῶν σχηματογραφίας, ζώσιμον καὶ τρόφιμον τὸ γεννώμενον ἔσται καὶ ἐν εὐτυχίᾳ τὸν βίον διατελέσει. ἐπὶ δὲ τις τῶν κακοποιῶν ἀστέρων ὠροσκοπήσῃ καὶ τὸν Ἥλιον ἢ τὴν Σελήνην κατοπτεύσῃ, ἄτροφα ἢ ὀλιγοχρόνια ἢ σεσινωμένα ἢ ἐμπαθῇ ἢ ἐν ὀρφανίᾳ διατελοῦντα τὰ γεννώμενα ἔσται. Τὸ δὲ δεύτερον ἀπὸ ὠροσκόπου καλεῖται βίος καὶ Ἰδου πύλη καὶ ἐπαναφορὰ τοῦ ὠροσκόπου· ἔσθ' ὅτε δὲ καὶ τὸν περὶ πράξεως λόγον σημαίνει διὰ τὸ σύμφωνον αὐτὸ εἶναι κατ' εὐνυμνον τρίγωνον τῷ μεσουρανοῦντι. ἐν τούτῳ δὲ τῷ ζῳδίῳ οἱ ἀγαθοποιοὶ ἀστέρες ἐπιπαρόντες κατὰ τὴν τῶν χρόνων πρόβασιν τὰς εὐτυχίας ἀποτελοῦσιν, ὅτε δὲ καὶ κληρονόμους ἀλλοτρίων δεικνύουσιν. ὁ γὰρ τόπος ἀγαθῶν ἐλπίδων δοτὴρ καθέστηκεν.
- 55 οἱ δὲ κακοποιοὶ ἐπὶ τούτου τοῦ τόπου ὑπάρχοντες ἔκπτωσιν βίου καὶ χρημάτων ἀποβολὰς δεικνύουσιν, καὶ τὸ παράπαν δυσπερικτήτους, ὅτε δὲ μετανάστας ποιοῦσιν. Τὸ δὲ τρίτον ἀπὸ ὠροσκόπου χρημάτων ἐστὶ περιποιητικόν. σημαίνει δὲ καὶ τὸν περὶ ἀδελφῶν λόγον. καλεῖται δὲ θεὰ, τόπος Σελήνης καὶ ἀγαθὸν ἀπόκλιμα. τὸν δὲ περὶ φιλίας ἢ πατρωνίας κεκλήρωται λόγον, ὅτε δὲ καὶ ξενιτείας παραίτιος γίνεται, ὅτι διάμετρον τοῦ περὶ θεῶν ζωδίου τέτευχε τοῦ σημαίνοντος τὸν περὶ ξενιτείας λόγον. ἐν δὲ τούτῳ τῷ ζῳδίῳ ἢ Σελήνῃ μόνη παρὰ πάντας τοὺς ἀστέρας χαίρει. ἐπὶ δὲ ἀγαθοποιοὶ ἀστέρες τῆς αἰρέσεως ὄντες ἐκεῖσε χρηματίσωσιν, ἐπαύξησιν βίου καὶ χρημάτων περίκτησιν καὶ τὸν περὶ ἀδελφῶν καὶ φίλων λόγον ἐπωφελῇ καὶ συμπαθέστερον ἀποδεικνύουσι. ποιοῦσι δὲ καὶ πολυφίλους καὶ πολυγνώστους καὶ πολυαδέλφους καὶ τὰς παρὰ φίλων καὶ ἀδελφῶν χάριτας ἢ δωρεὰς παρέχουσιν. οἱ δὲ κακοποιοὶ ἀστέρες ἐπὶ τούτου τοῦ τόπου τυχόντες τὰναντία τούτων ἀποτελοῦσιν. Τὸ δὲ τέταρτον ἀπὸ ὠροσκόπου καλεῖται ὑπόγειον καὶ ἀντιμεσουράνημα βόρειον κέντρον ὑπάρχον, σημαῖνον τὴν τοῦ γήρως ἡλικίαν καὶ τὴν τοῦ βίου τελευτὴν καὶ τὴν τοῦ σώματος περιστολήν καὶ τὰ μετὰ θάνατον πάντα.
- 56 ἔστι δὲ ὁ τόπος περὶ ἐγγείων καὶ θεμελίων καὶ περὶ γονέων καὶ πατρίδος καὶ οἰκίας καὶ διαμονῆς καὶ ἐνδυμενίας πάσης σημαντικός, ὅτε δὲ καὶ πλοίων καὶ ὕδατικῶν τόπων περικτητικός γίνεται. δηλοῖ δὲ καὶ τὸν περὶ κοινωνίας λόγον. ἐν τούτῳ δὲ τῷ τόπῳ ὁ μὲν Κρόνος τῆς αἰρέσεως ὑπάρχων πλουσίους δείκνυσι καὶ ἀπὸ μέσης ἡλικίας κτησιβίους γινομένους· ὅτε δὲ καὶ εὐρεμάτων δοτὴρ γίνεται. ὅταν δὲ παρ' αἵρεσιν, πάντα κακά. νυκτὸς δὲ τὰ πατρικὰ μειοῖ καὶ πατρὸς ἀποξένωσιν ἢ ὀρφανίαν τίθῃσι καὶ ἐπίνοσον τὴν νεότητα δείκνυσι καὶ ἀδοξίας παραίτιος γίνεται. ὁ δὲ τοῦ Ἄρεως ἀστήρ ἡμέρας μὲν ἐπὶ τοῦ τόπου τυγχάνων ἐπινόσους καὶ πτωματιζομένους ἀποτελεῖ, νυκτὸς δὲ ἐλάττονας τὰς ἐπιστάσεις ποιήσει, ὅτε δὲ καὶ στρατείαις τὸν γεννώμενον φέρει, πλὴν τὸν περὶ γάμων καὶ τέκνων λόγον κακίζει καὶ τὸ παράπαν ἀπὸ γυναικῶν πυκνότερον ἀδικουμένους καὶ ἀχαριστουμένους ποιεῖ.
- 57 Τὸ δὲ πέμπτον ἀπὸ ὠροσκόπου καλεῖται Ἀγαθὴ Τύχη, Ἀφροδίτης τόπος ὑπάρχων, ἐν ᾧ καὶ γενόμενος ὁ τῆς Ἀφροδίτης ἀστήρ παρὰ πάντας τοὺς ἀστέρας ἐν τούτῳ τῷ τόπῳ χαίρει. ἔστι δὲ ἐπαναφορὰ τοῦ ὑπογείου κέντρου καὶ σημαίνει τὸν περὶ τέκνων λόγον. ἐν δὲ τούτῳ τῷ ζῳδίῳ οἱ μὲν ἀγαθοποιοὶ χαίρουσι καὶ εὐτεκνίας διδόασιν, οἱ δὲ κακοποιοὶ ἐν τούτῳ τῷ τόπῳ

ἀναιρετικοὶ τέκνων γίνονται. Τὸ δὲ ἕκτον ἀπὸ ὠροσκόπου καλεῖται Κακὴ Τύχη καὶ ποινὴ καὶ πρόδους καὶ ἀπόκλιμα φαῦλον, τόπος Ἄρεως χρηματίζων. σημαίνει δὲ τὸν περὶ σίνους λόγον. ἐν δὲ τούτῳ τῷ τόπῳ ὁ τοῦ Ἄρεως ἀστήρ παρὰ πάντας χαίρει.

- 58 οἱ δὲ λοιποὶ ἀστέρες ἐπὶ τούτου τοῦ τόπου τυχόντες ἄπρακτοι καὶ ἀδρανεῖς περὶ τὴν τῶν ἰδίων ἀποτελεσμάτων ἐνέργειαν δείκνυνται, ἐπὶ πάντεσσι τῶν ἀγαθοποιῶν μηδὲ εἰς ἐπὶ τοῦ κατὰ κορυφὴν κέντρου ἢ ἐν τῇ τοῦ ὠροσκόπου ἐπαναφορᾷ χρηματίσει. ἐν δὲ τούτῳ τῷ τόπῳ ὁ τὸ πράττειν παρέχων ἐνέργειαν γίνεται, ἐπὶ πάντεσσι τὰς ἀκτῖνας ἐπενέγκῃ μοιρικῶς ἐπὶ τοῦ μεσουρανήματος, ὅτι σύμφωνος καὶ δεξιὸς ἐστὶν ὁ τόπος κατὰ τρίγωνον στάσιν τῷ μεσουρανοῦντι κέντρῳ. σημαίνει δὲ ὁ τόπος τὰ πρὸς ὑπηρεσίαν συντείνοντα θηλυκῶν προσώπων εἶδη, λέγω δὲ δουλικῶν καὶ κτηνῶν θηλυκῶν. ἐπάγει δὲ καὶ τὰς διὰ θηλυκῶν προσώπων γινομένης ἔχθρας, ἐπιβουλὰς τε καὶ ἐπαναστάσεις. Ἐν δὲ τούτῳ τῷ τόπῳ ὁ μὲν Ἥλιος πατὴρ μὲν πένητος ἢ ἀδόξου ἢ ἀγεννοῦς ἢ ἐκπτώτου τὸν γεννηθέντα δείκνυσιν, ὅτε δὲ καὶ ἀπὸ πατρὸς ὀρφανόν. ἢ δὲ Σελήνη ἐπὶ τούτου τοῦ τόπου τυχοῦσα μητρὸς δούλης ἢ πτωχῆς ἢ πενιχρᾶς ἢ ἀδόξου ἢ ἐλαχίστης ποιήσει, ὅτε δὲ καὶ ἀπὸ μητρὸς ὀρφανίαν τελέσει.
- 59 ἐν δὲ τούτῳ τῷ τόπῳ, ὃ ἐστὶν ἀπὸ ὠροσκόπου ἕκτος, Ἄρης νυκτερινῆς γενέσεως χαίρει, καὶ ἐπὶ στρατείαν ἢ δόξαν ἀρεικὴν προσκαλεῖται, ἐπὶ πάντεσσι ἐν θηλυκῷ ζωδίῳ εὐρεθῇ καὶ τρίγωνος Ἠλίου ἢ Σελήνης ἢ τῷ τοῦ Διὸς γένηται ἢ σὺν τῷ τῆς Ἀφροδίτης τύχῃ ἢ καὶ αὐτὴν τριγωνίσει. Τὸ δὲ ἔβδομον ἀπὸ ὠροσκόπου σημαίνει τὸν γαμοστόλον καὶ τὰς γινομένης μακρὰς ξενιτείας καὶ τὴν τοῦ θανάτου ποιότητα, καλεῖται δὲ ἀνθρωροσκόπος. ἔστι δὲ καὶ κέντρον δυτικόν, τὴν πρεσβυτικὴν ἡλικίαν ἐμφαίνει· ἐν δὲ τούτῳ τῷ τόπῳ ἡμέρας μὲν ὁ τοῦ Κρόνου τυχὼν ἀστήρ χαίρει, ἐπὶ πάντεσσι ἐν ἰδίῳ ζωδίῳ ἢ τριγώνῳ ἢ ὑψώματι εὐρεθῇ. ποιήσει γὰρ μακροβίους, ὀψιτύχους, πολυχρονίους, εὐκτήμονας, οὐκ ἀπαθεῖς δὲ τῶν κρυφίμων τόπων ἀποτελεῖ, ἀλλ' ὅτε μὲν ἐπὶ τὰς ἔδρας πάθος ποιήσει, ὅτε δὲ αἷμα καθεζομένοις ἀποδείκνυσιν, ὅτε δὲ δυσεντερικαῖς ἢ κοιλιακαῖς περιστάσεσιν περιβάλλει· καὶ τὰς προειρημένους τῶν παθῶν ἐπιφορὰς μᾶλλον ἐπαύξει, καὶ μάλιστα ἐν ἀλλοτρίοις ζωδίοις χρηματίσας. Ὁ δὲ τοῦ Ἄρεως ἐπὶ τοῦδε τοῦ τόπου τυχὼν πολλῶν κακῶν παραίτιος γίνεται, ὅτε μὲν σίνεσιν, ὅτε δὲ πάθεσι περιτρέπων καὶ τὸ παράπαν δυσπερικτήτους ἢ ἐν ἀλλοδαπῇ γῇ διατελοῦντας ἢ μετανάστας ἢ ξενιτεύοντας ποιήσει, ὅτε δὲ καὶ ὀλιγοχρονίους καὶ βριαιοθανάτους ἀποδείκνυσιν, ὅταν τὸν Ἥλιον ἢ τὴν Σελήνην κατοπτεύσει ἢ τὴν τῆς Σελήνης συναφὴν ὑποδέξεται, ἐάνπερ ἐκτὸς τῆς τῶν ἀγαθοποιῶν ἀκτῖνος εὐρεθῇ.
- 60 Ὁ δὲ τοῦ Διὸς ἐν τούτῳ τῷ τόπῳ χρηματίσας κατὰ τὴν τῶν χρόνων πρόβασιν εὐπερικτήτους ποιήσει. ὀψίτυχον γὰρ ἐστὶ τὸ κέντρον τοῦτο, διὸ καὶ τὰς προκοπὰς ὁπὲρ τοῦ χρόνου χαρίζεται. ποιήσει δὲ καὶ εὐγαμίαν, πλὴν σπανοτέκνους καὶ λυπουμενούς ἐπὶ γυναιξὶ καὶ τέκνοις ἀποτελεῖ. Ἡ δὲ Ἀφροδίτη τὸ δυτικόν κέντρον ἐπέχουσα νεωτερίζοντας ποιήσει, τὸ γῆρας ἄμοχθον δείκνυσιν καὶ εὐθάνατον ποιήσει. Ὁ δὲ τοῦ Ἑρμοῦ φρονίμους καὶ γραμμάτων ἐμπείρους ποιήσει, πλὴν πάθεσι ψυχικοῖς περιτρεπομένους. Ὁ δὲ Ἥλιος ἐν τῷ δυτικῷ κέντρῳ τυχὼν λαμπροβίους καὶ πλουσίους καὶ προφανῶν πατέρων τοὺς γεννηθέντας δείκνυσιν, ἐπὶ πάντεσσι ἐν ἀρσενικῷ ζωδίῳ τύχῃ καὶ ἐκτὸς τῆς τῶν κακοποιῶν ἀκτῖνος εὐρεθῇ ἡμερινῆς οὔσης τῆς γενέσεως. Ἡ δὲ Σελήνη τὸ ἔβδομον ἀπὸ ὠροσκόπου λαχοῦσα ξενιτείας ποιήσει.
- 61 ἐὰν δὲ ἐν παρύγροις ζωδίοις εὐρεθῇ, ἡμερινῆς οὔσης τῆς γενέσεως, ναυκλήρους ἢ κυβερνήτας ἢ ναύτας ἢ ἐμπορικὸν βίον διάγοντας, πολυπλάνους καὶ ἐν ὑψηλοταπεινώματι τὴν τύχην ἔχοντας τελευτήσῃ. Τὸ δὲ ὄγδοον ἀπὸ ὠροσκόπου καλεῖται ἀργόν, ὅτι ἀπόστροφόν ἐστὶ καὶ ἀσύνδετον τοῦ ὠροσκοποῦντος ζωδίου, ἔστι δὲ καὶ ἐπικαταφορὰ τοῦ δύνοντος, σημαίνει δὲ τὴν τοῦ θανάτου τελευτήν. δυσπρακτὸς δὲ ὁ τόπος οὗτος καθέστηκε, καὶ οἱ μὲν ἀγαθοποιοὶ ἐπὶ τοῦδε τοῦ τόπου τυχόντες ἀπὸ θανάτων ὠφέλειαν ποιοῦσι· κληρονομίας γὰρ διδόσιν, καὶ ἀπὸ

θανατικῶν προφάσεων ὠφελουμένους δεικνύουσιν. οὐ μόνον δὲ οἱ ἀγαθοποιοὶ τοῦτο μέσῳ δηλοῦσι, ἀλλὰ καὶ κακοποιοὶ ἐπὶ τούτου τοῦ τόπου τυχόντες ὠφελείας ποιοῦσιν ἀπὸ θανάτων καὶ μὴν καὶ ἡ Σελήνη ἀριθμοῖς προστιθεῖσα καὶ αὐξίφωτοῦσα, ἐπειδήπερ τὴν ἀπὸ συνόδου φορὰν ποιουμένη ἐν τούτῳ τῷ τόπῳ κατὰ τὸν ἐμφανῆ κόσμον θεωρεῖται, διὸ καὶ τὰς ἀπὸ θανάτων ὠφελείας δηλοῖ καὶ κληρονομίας παρέχεται, μάλιστα βορεία ἀνερχομένη.

- 62 Ὁ δὲ Ἥλιος ἐπὶ τούτου τοῦ τόπου τυχὼν πατρὸς ἔκπτωσιν ἢ σίνος ἢ πάθος ἢ προτελευτήν δεικνυσιν, ἐν δὲ τοῖς ἄλλοις πράγμασιν ἀργότερος ἔσται. λειψίφωτος δὲ ἡ Σελήνη ἐπὶ τούτου τοῦ τόπου τυχούσα καὶ ἐκτὸς τῆς τῶν ἀγαθοποιῶν ἀκτίνος πένητας, ἀθλίου, δυσπερικτήτους τε καὶ ἐμπαθεῖς ποιήσει. οἱ δὲ κακοποιοὶ παρὰ τὴν αἴρεσιν ἐκεῖσε τυχόντες ἔκπτωσιν βίου καὶ καθάρσεων πραγμάτων καὶ ἀποβολὰς καὶ περιστάσεις οὐ τὰς τυχούσας ἐπιφέρουσιν, ὅτε δὲ καὶ κακοθανασίας παραίτιοι γίνονται. Ἡ δὲ Ἀφροδίτη ἐν τούτῳ τῷ τόπῳ τυχούσα ἀργότερα τὰ τῶν γάμων ποιήσει, καὶ ὅτε μὲν παιδεραστάς, ὅτε δὲ ἐμπαθεῖς καὶ ἀσελεγεῖς ἐπιδείκνυσιν. Ὁ δὲ τοῦ Ἑρμοῦ ἐπὶ τοῦδε τοῦ τόπου τυχὼν φιλησύχους, σιγηρούς, ἐνδομύχους, ὅτε δὲ κλέπτας ἢ πλαστογράφους ποιεῖ.
- 63 μωροὺς δὲ καὶ ἀδιανοήτους ἢ ἀργοὺς ποιήσει. ἐπάνπερ ὑπὸ τὰς ἡλιωτίδας αὐγὰς τύχη ἢ ὑπὸ Κρόνου κατὰ συμπαρουσίαν ἢ τετράγωνον ἢ διάμετρον στάσιν θεωρηθῇ πλείονας αὐτοῦ μοίρας ἐπέχων. Τὸ δὲ ἔννατον ἀπὸ τοῦ ὠροσκόπου σημαίνει τὸν περὶ θεῶν λόγον καὶ ὀνειρῶν καὶ ξενιτείας, ἔστι δὲ καὶ ἀστρονομικὸν καὶ προμεσουράνημα, εἰ ἀπὸ δύσεως ἐπὶ ἀνατολὴν βαίνει τις, Ἥλιου καλούμενος τόπος. ἐν γὰρ τούτῳ τῷ ζῳδίῳ μόνος ὁ Ἥλιος χαίρει. καλεῖται δὲ ἀπόκλιμα ἀγαθόν. ἐν δὲ τούτῳ τῷ τόπῳ ὁ Ἥλιος ἢ ὁ Κρόνος ἢ ὁ Ζεὺς ἢ ὁ Ἑρμῆς κεχρηματικότες τὰς ἀπὸ θεῶν καὶ βασιλέων χάριτας ἢ δωρεὰς ἢ εὐεργεσίας χαρίζονται. ποιοῦσι δὲ φιλοσόφους καὶ μύστας καὶ εὐχρηματίστους, ὅτε δὲ καὶ ἐν ἱεροῖς τάξιν παρέχουσιν ἢ προστάτας ἱερῶν ἀποτελοῦσι.
- 64 καὶ γὰρ δὴ δωρεὰς βασιλικὰς διδόασι, πλὴν ξενιτεύοντας ἀποδεικνύουσιν. Ὁ δὲ Ἥλιος σὺν τῷ τοῦ Ἑρμοῦ ἀστέρι ἐκεῖσε χρηματίσας μάντεις καὶ ὀνειροκρίτας, ἀστρολόγους, οἰωνοσκόπους καὶ τὸ παράπαν μυστηρίων μετέχοντας ἀποτελοῦσι. ποιεῖ δὲ καὶ ἡ Σελήνη ξενιτεύοντας ἐκεῖσε παρατυχοῦσα καὶ ἐνὶ τῶν κακοποιῶν ἢ τῷ τοῦ Ἑρμοῦ ἀστέρι τὴν συναφὴν ποιουμένη. Τὸ δὲ δέκατον ἀπὸ ὠροσκόπου καλεῖται μεσουράνημα καὶ διμοιρία τῆς ἄνω μερίδος κέντρον νότιον ὑπάρχον καὶ ἀπὸ μέσης ἡλικίας τὰς ἐνεργείας ἐνδεικνύμενον. σημαίνει δὲ τὸν περὶ πράξεως καὶ δόξης καὶ ἀξιώματος καὶ συστάσεως καὶ προεδρείας καὶ πατρίδος καὶ διαμονῆς λόγον, γάμου δὲ καὶ τέκνων ἀρσενικῶν δηλωτικὸν καθέστηκεν. ἐν δὲ τούτῳ τῷ τόπῳ ὁ Ἥλιος τυχὼν ἀρχικοὺς καὶ ἐπιδόξους καὶ προφανεῖς ἄνδρας ἀποδείκνυσι, ἐπάνπερ ἀλλότριος τῆς τῶν κακοποιῶν ἀκτίνος εὐρεθῇ.
- 65 ποιεῖ δὲ πατρὸς ἐπισήμου τοὺς γεννωμένους. ἡ δὲ Σελήνη ἐπὶ νυκτερινῶν γενέσεων τὸν τόπον τοῦτον ἐπέχουσα διασήμους, πλουσίους, φορολόγους βασιλέων ἢ διοικητὰς πόλεων ποιήσει, ἐπάνπερ ὑπὸ τοῦ Κρόνου ἢ τοῦ Ἄρεως μὴ θεωρηθῇ, ἥτοι κατὰ συμπαρουσίαν ἢ τετράγωνον ἢ διάμετρον στάσιν. τὰς δὲ μητέρας τῶν τοιούτων εὐγενεῖς εὐρήσεις. Ὁ δὲ Κρόνος τὸν τόπον τοῦτον ἐπέχων ἐπὶ τῶν ἡμερινῶν γενέσεων καὶ ἐν οἷς χαίρει ζῳδίοις παρατυγχάνων ἐπὶ παρύγρων πράξεων τὰς ἀσχολίας ποιήσει, εὐκτήμονάς τε καὶ φιλογεώργους, γαιούχους τε γενομένους ἐγγείων καὶ θεμελίων κτήτορας ἀποδείκνυσιν· ἐπὶ δὲ τῶν νυκτερινῶν γενέσεων τὸν τόπον τοῦτον ἐπέχων ἐν παρύγροις μὲν τὰς πράξεις ἀποτελεῖ· δυσπράκτους δὲ καὶ δυσπερικτήτους καὶ ἀπροκόπους καὶ ἀδρανεῖς καὶ δυσγάμους καὶ σπανοτέκνους καὶ πένητας ἀποτελεῖ, ὅτε δὲ καὶ πολὺν χρόνον ξενιτεύοντας ἢ ἐκτὸς τῆς ἰδίας πόλεως οἰκοῦντας καὶ πλανωμένους ἐπὶ πολὺν χρόνον ποιήσει. Ὁ δὲ τοῦ Διὸς ἡμέρας μὲν ἐκεῖσε παρατυχῶν, ἐπάνπερ προσθετικὸς τοῖς ἀριθμοῖς ἢ καὶ ἐκτὸς τῆς τοῦ Ἄρεως ἀκτίνος εὐρεθῇ, μεγαλοβίους,

μεγαλοπρεπεῖς, λαμπρούς, προφανεῖς, πράγματα βασιλέων ἢ μεγιστάνων πιστευομένους τε καὶ ἐπισήμους καὶ πολυγνώστους, μεγαλοφίλους καὶ πρακτικούς ἀποδείκνυσιν, οὐκ ἐπὶ τοσοῦτον δὲ καὶ εὐδαιμονοῦντας, οὐδὲ ἀκουομένους οὐδὲ μὴν ἐν ταῖς πράξεσι διευημεροῦντας ποιήσει.

⁶⁶ ὁ δὲ τοῦ Ἄρεως τὸ κατὰ κορυφὴν κέντρον ἐπέχων, λέγω δὴ τὸν μεσουρανοῦντα τόπον, ἐπὶ μὲν τῶν ἡμερινῶν γενέσεων τοὺς μὲν γονέας ἀπ' ἀλλήλων διαστήσει, τοὺς δὲ τοιούτους περιτρέπει, καὶ ἐν πενία καὶ στενότητι βίου τὸν πάντα χρόνον διατελοῦντας, τοὺς δὲ ἀβίους καὶ ἀγάμους ἐπὶ τῆς νεότητος ἀποδείκνυσιν, ὅτε δὲ καὶ βιαιοθανάτους ποιήσει, ἐπάνπερ ἐκτὸς τῆς τῶν ἀγαθοποιῶν ἀκτίνος εὐρεθῇ. εἰ δὲ ὁ τοῦ Διὸς καὶ τῆς Ἀφροδίτης τούτῳ συσχηματισθῶσι, καλὸν τὸ γῆρας ἔξουσι καὶ τὸν τῆς βιαιοθανασίας κίνδυνον ἐκφεύξονται. ἐπὶ δὲ ἐπὶ ἀρσενικῶν ζωδίων, εἴτε ἡμερινῶν εἴτε νυκτερινῶν ὁ ἀστήρ οὗτος ἐπὶ τοῦ μεσουρανήματος χρηματίσει, κατὰ τὴν ἀρρενικὴν γονὴν σπανότεκνον ποιήσει. Ὁ δὲ τῆς Ἀφροδίτης ἐπὶ ἐσπερίας ἀνατολῆς μεσουρανήσας δίχα τῆς τῶν κακοποιῶν ἐπιθεωρίας λαμπροβίους, ἀρχιερεῖς, εὐτυχεῖς, νεωκόρους, βουλευτάς, πρυτάνεις, στεφανηφόρους, διασήμεους ποιήσει.

⁶⁷ εὐγαμίας τε καὶ εὐτεκνίας αἴτιος γίνεται, ἔτι τε καὶ ὑπὸ ὄχλων εὐφημουμένους καὶ δημοχαρεῖς καὶ περιωνύμους ἀποδείκνυσιν. ἐπὶ δὲ ἐφ' ἂν ἀνατολῆς χρηματίσας ἐναλλοιοῖ τὴν τῶν προκειμένων τάξιν καὶ εἰς τὸ ἐναντίον μεταβάλλει, καὶ ὅτε μὲν φιλοτέχνους, ὅτε δὲ οἰκτροβίους ἀποδείκνυσιν πλὴν ἀστείων ὡς ἐπὶ τὸ πλεῖστον καὶ καθαρείων ἔργων ἐμπείρους, ὅτε δὲ καὶ μουσικούς ἢ διὰ φωνῆς ζῶντας ἀποτελεῖ. Ὁ δὲ τοῦ Ἑρμοῦ τὸν κατὰ κορυφὴν τόπον ἐπέχων ἀπὸ λόγων ἢ ἐπιστήμης ἢ γραμμάτων ἢ προφορῶν λόγων διαζῶντας ποιήσει, ὅτε δὲ καὶ ἐπισκέπτορας ἢ σκρινιαρίους ἢ ἀντιγραφείας ἢ νοταρίους ἢ δικολόγους ἢ συνηγόρους ἢ νομικούς ἢ ἐρμηνείας ἢ τραπεζίτας ἀποδείκνυσιν· τοῦ δὲ Ἄρεως συσχηματισθέντος ἤτοι κατὰ συμπαρουσίαν ἢ τετράγωνον ἢ διάμετρον ψεύστας, ἀθέους, ἀσεβεῖς, ἱεροσύλους, τὸ θεῖον ἀφαιροῦντας πρὸς ἐπὶ τούτοις ἢ φαρμάκους ἢ φαρμάκων συνίστορας καὶ πλαστογράφους ἢ παραχαράκτας ἢ ληστὰς ἢ φονεῖς ἢ τούτοις συνειδότας καὶ τὸ παράπαν κακωνύμους καὶ περιφήμους τούτων ἔνεκεν ἐσομένους, ὅτε δὲ καὶ δημίους ἢ δεσμοφύλακας ἢ μεταλλάρχας ἢ τελώνας ποιήσει.

⁶⁸ κακῶν γὰρ ἔργων πάντοτε καὶ εἰς τὸ κακὸν ἄξονας ἢ σύγκρασις Ἄρεως πρὸς τὸν τοῦ Ἑρμοῦ χωρὶς τῆς τῶν ἀγαθοποιῶν ἐπικουρίας παρασκευάζεται. Τὸ δὲ ἐνδέκατον ἀπὸ ὠροσκόπου Ἀγαθὸς Δαίμων καλεῖται, τόπος Διὸς ὑπάρχων. ἐν γὰρ τούτῳ τῷ τόπῳ παρατυχῶν ὁ τοῦ Διὸς χαίρει παρὰ πάντας τοὺς ἀστέρας, σημαίνει δὲ τὸν περὶ συστάσεως καὶ προστασίας λόγον, πρὸς τούτοις δὲ καὶ ἀγαθῶν ἐλπίδων ἐστὶ σημαντικός. Ἐν δὲ τούτῳ τῷ τόπῳ ὁ Ἥλιος τυχῶν πατὴρ ἐνδόξου καὶ πλουσίου τὸν γεννηθέντα δείκνυσιν, καὶ κατὰ τὴν τῶν χρόνων πρόβασιν εὐδαίμονα καὶ εὐπερίκτητον αὐτὸν ποιήσει.

⁶⁹ Ἡ δὲ Σελήνη ἐπὶ τούτου τοῦ τόπου τυχοῦσα καὶ μάλιστα νυκτερινῆς οὔσης τῆς γενέσεως μητρὸς ἐνδόξου καὶ πλουσίας καὶ εὐπόρου ποιήσει, καὶ τὸν γεννηθέντα εὐπορον καὶ εὐσχήμονα δείκνυσιν, ἐπὶ τὴν συναφὴν πρὸς τινὰ τῶν ἀγαθοποιῶν ἀστέρων ποιήσεται. Ὁ δὲ τοῦ Κρόνου ἐπὶ τοῦδε τοῦ τόπου τῆς αἰρέσεως ὧν προβαινόντων τῶν χρόνων τὰ τέλεια κτωμένους ἀποτελεῖ, ἀργότερους δὲ ταῖς πράξεσι καὶ ταῖς ἐπιβολαῖς ποιήσει. Ὁ δὲ τοῦ Διὸς τὸν ἐνδέκατον τόπον εἴτε νυκτὸς εἴτε ἡμέρας ἐπίσχω τὸν βίον ἐπαύξει καὶ ἐν προφανείᾳ καὶ ἐν περικτήσει τίθησι καὶ ἐπιδόξους ποιήσει καὶ ἐπικρατεστέρους τῶν ἐχθρῶν καὶ ὡς ἐπὶ τὸ πλεῖστον ἀσινεῖς καὶ ἀπαθεῖς τοὺς γενομένους συντηρήσει. ἐπὶ δὲ νυκτερινῆς γενέσεως ὁ τοῦ Κρόνου τὸν τόπον τοῦτον ἐπέχων τῶν προκτηθέντων μειώτης γίνεται, ἀργοπράκτους δὲ καὶ δυσεπιβόλους καὶ δυσπερικτήτους ποιήσει. Ὁ δὲ τοῦ Ἄρεως τὸν ἐνδέκατον τόπον ἀπὸ ὠροσκόπου ἐπίσχω ἐπὶ ἡμερινῆς γενέσεως ἀπόκτησιν βίου καὶ ἀποβολὰς πραγμάτων καὶ τόπων μεταβολὰς καὶ ἀντιπτωμάτων δείκνυσιν, καὶ τὸν περὶ τέκνων κακίζει λόγον. ἐπὶ δὲ

νυκτερινῶν γενέσεων πολλῶν ἀγαθῶν ὑπαρξιν ἐπιτελεῖ, καὶ ὑπὸ ὅχλων τιμῆς καταξιουμένους καὶ παρ' ὑπερέχουσι γνωστοὺς ποιήσει. Ὁ δὲ τῆς Ἀφροδίτης ἐκεῖσε χρηματίσας εὐγάμους καὶ καλοβίους, εὐτάκτους καὶ ἀνενδεεῖς τοῦ βίου καὶ κατὰ τὴν τῶν χρόνων πρόβασιν εὐτυχοῦντας ποιήσει, ἐπάνπερ τῆς τῶν κακοποιῶν ἀκτίνος ἀκατόπτευτος τύχη.

70 Ὁ δὲ τοῦ Ἑρμοῦ εἴτε ἐπὶ ἐώας εἴτε ἐπὶ ἐσπερίας ἀνατολῆς ἐπὶ τούτου τοῦ τόπου τυχῶν ἀπὸ γραμμάτων διαζῶντας ποιήσει καὶ τὰς πράξεις ἀφθόνους συντηρήσει καὶ κατὰ τὴν τῶν χρόνων πρόβασιν τὸν βίον ἐπαύξοντας ἀποδείκνυσιν, ὅτε δὲ καὶ ἀρετῆς αἴτιος καὶ ἐπιστήμης μετέχοντας ἀποτελέσει. Τὸ δὲ δωδέκατον ἀπὸ ὠροσκόπου καλεῖται Κακὸς Δαίμων καὶ προαναφορὰ τοῦ ὠροσκόπου, Κρόνου τόπος ὑπάρχων. ἐν δὲ τούτῳ τῷ τόπῳ ὁ τοῦ Κρόνου ἀστήρ ἐπὶ ἡμερινῶν γενέσεων, ἀρσενικὸν ζῳδίον ἐπέχων, μόνος χαίρει καὶ πάντοτε τῶν ἐχθρῶν καθυπερτεροῦντας καὶ καταδυναστεύοντας ποιήσει καὶ ἐν ταῖς ἰδίαις πράξεσιν αὐχοῦντας, τοποκράτορας γὰρ καὶ ἀρχικοὺς καὶ ἰσχυροπράγμονας καὶ τυραννικοὺς τοῖς ἥθεσιν ἀποδείκνυσι. σημαίνει δὲ καὶ ὁ τόπος οὗτος καὶ τὸν περὶ παθῶν καὶ τοκετοῦ καὶ ἐχθρῶν καὶ δούλων ἀρσενικῶν καὶ τετραπόδων λόγον· ἐν δὲ τούτῳ τῷ τόπῳ ὁ Ἥλιος παρατυχῶν πατὴρ ἀποξένωσιν ἢ ὀρφανίαν δηλοῖ καὶ τὸν πατέρα κακίζει διὰ πάθους ἢ σίνους ἢ ἐκπτώσεως ἢ ἀπὸ πενίας ἢ ἀδοξίας ἢ ἀγεννεῖας αὐτὸν τὸν πατέρα ἔνοχον διασαφεῖ καὶ αὐτοὺς δὲ τοὺς γεννηθέντας ἀνεπιφάντους καὶ πένητας καὶ ἀπόρους δείκνυσιν, ἢ δὲ Σελήνη μητὴρ δούλης ἢ ἐλαχίστης ἢ ἀδόξου ἢ ἐκπτώτου δηλοῖ.

71 Ἐὰν δὲ ὑπὸ κακοποιοῦ ἀστέρος θεωρηθῇ ἢ πρὸς τινὰ τῶν κακοποιῶν τὴν συναφὴν ποιήσεται, ἐπιπαθεστέραν, σεσινωμένην ἢ ὀλιγοχρόνιον τὴν μητέρα δείκνυσιν. αὐτοὺς δὲ πένητας καὶ ἀθλίους καὶ ἐν ἀτυχίᾳ διὰ παντὸς ἐξεταζομένους ποιήσει. Ὁ δὲ τοῦ Διὸς τὸν τόπον τοῦτον ἐπίσχων ἐχθρῶν ἐπαναστάσεις καὶ κρισιολογίας πρὸς ἐλαχίστους καὶ τῶν πατρικῶν ἐλάττωσιν ποιήσει πλὴν ἐν τῷ περὶ δούλων καὶ τετραπόδων, καλὸς καὶ ἐπωφελής, ἐπιτηδειότητα περὶ τοῦτο τὸ μέρος ἔχων. Ὁ δὲ τοῦ Ἄρεως ἐπὶ τούτου τοῦ τόπου τυχῶν τὸν περὶ δούλων καὶ τετραπόδων λόγον κακίζει, καὶ τὰς ἀπὸ δουλικῶν προσώπων ἐνέδρας καὶ αἰτίας παρέχεται.

72 Ὁ δὲ Ἀφροδίτης ἐπὶ τούτου τοῦ τόπου τυχῶν διὰ γυναικείας προφάσεις λυπουμένους καὶ πάθει ψυχικοῖς περικυλιομένους, τουτέστιν ἐρωτικούς ποιήσει. ἐπιμίσγονται δὲ καὶ δούλαις ἢ γηραιαῖς ἢ ἑταιρίσιν, ὧν χάριν ἐν ἀτεκνίᾳ διατελοῦσιν· ἐὰν δὲ ὁ ὑποδεξάμενος τὸν τῆς Ἀφροδίτης ἀστέρα ἐπικεντρος σχηματίσῃ, δουλοκοίτας καὶ κακογάμους, ὅτε δὲ καὶ τῶν ἰδίων γυναικῶν παρακοιμιστὰς ποιήσει. Ὁ δὲ τοῦ Ἑρμοῦ τὸν τόπον τοῦτον ἐπέχων κλέπτας, ἀφανιστὰς, κακολόγους, κακοπράγμονας, ἐργολάβους, δολίους, ὑποκριτὰς ἀποτελέσει, ὅτε δὲ καὶ γραμματέας ἢ χαμαιδιδασκάλους ἢ ἑρμηνέας ἢ δικολόγους ποιήσει. <κε> Περὶ τέκνων Σκοπεῖν δὲ δεήσει τὸν πέμπτου καὶ τὸν ἐνδέκατον ἀπὸ ὠροσκόπου καὶ τὸν κατὰ κορυφῆς τόπον καὶ τὸ τούτῳ ἀντικείμενον, ὃ ἐστὶν ὑπόγειον, καὶ τὸν κληρὸν τῶν τέκνων, πρὸς τούτοις δὲ καὶ τὸν τοῦ Διὸς καὶ τὸν τοῦ τριγώνου δεσπότην καὶ τὸν τῆς Ἀφροδίτης καὶ τὸν τοῦ Ἑρμοῦ, καὶ ἐὰν μὲν εἷς τόπος ἢ καὶ δύο ἢ καὶ πλείονες ἀκατόπτευτοι τοῦ Κρόνου καὶ Ἄρεως καὶ Ἥλιου καὶ τῶν ἐκλειπτικῶν εὐρεθῶσιν, ἄλυπος ὁ περὶ τέκνων ἔσται λόγος, ἐπάνπερ μὴ ἐπὶ τοῦ Κακοῦ Δαίμονος ἢ τῆς Κακῆς Τύχης ἢ τοῦ ὀγδόου οἱ κύριοι τῶν προειρημένων τόπων ἢ αὐτοὶ οἱ λεχθέντες ἀστέρες εὐρεθῶσι, λέγω δὴ Ζεὺς ἢ ὁ τούτου τριγωνικὸς δεσπότης, Ἀφροδίτη, Ἑρμῆς.

73 ἐὰν δὲ οἱ ἀγαθοποιοὶ ἢ ὁπότερος αὐτῶν ἐν τοῖς πολυσπέρμοις ζῳδίοις εὐρεθῶσιν τῆς Σελήνης ἢ τοῦ ὠροσκόπου ἢ τοῦ τεκνοσπόρου ἐν πολυσπέρμοις ζῳδίοις εὐρισκομένων δίχα τῆς τῶν κακοποιῶν ἀκτίνος, πολυτεκνίας τὸ σχῆμα δηλωτικὸν γίνεται. ἐὰν δὲ ὁ τοῦ Διὸς ἐν τῷ δωδεκάτῳ ἢ ἑκτῷ παρῇ ἑνὸς τῶν κακοποιῶν σὺν τῷ τῆς Ἀφροδίτης κεντρωθέντος, ἀτεκνίας αἴτιος γίνεται. ὁ δὲ τοῦ Διὸς τριγωνοκράτωρ ἀποκλίνας κακοποιοῦ τὸν τεκνοσπῶρον ἐπέχοντος σπανοτέκνους ποιήσει. Ἀφροδίτη σὺν τῷ τοῦ Ἑρμοῦ Αἰγοκέρωτι ἢ Ὑδροχόῳ τὸν πέμπτου

τόπον ἐπέχοντες δίχα τῆς τοῦ Διὸς ἐπικουρίας ἀτεκνίας αἵτιοι γίνονται καὶ τὸ σπόριμον κακίζουσιν. Ἄρης μεσουρανήσας ἐν θηλυκῷ ζῳδίῳ ἐπὶ νυκτερινῆς γενέσεως σπανοτέκνους ποιήσει, ἐπὶ δὲ ἡμερινῆς ἐν ἀρσενικῷ ζῳδίῳ μεσουρανήσας ἀτέκνους ποιήσει καὶ μάλιστα εἰς τὸν περὶ ἀρσενικῶν τέκνων λόγον. οἱ κακοποιοὶ ἐν τοῖς ἀγαθοδαιμονοῦσι ζῳδίοις ὄντες τοῦ Ἥλιου μετὰ Διὸς ἀποκεκλικότος ἀτέκνους ἀποδεικνύουσι· κακοποιοῦ τὸν πέμπτον τόπον ἐπέχοντος τοῦ ἐτέρου μετὰ τοῦ Διὸς ἢ τοῦ τῆς Ἀφροδίτης κακῶς πεσόντων, ἀτεκνίας δηλωτικὸν τὸ σχῆμα γίνεται.

74 Ἥλιου μεσουρανοῦντος, Ἄρεως ἢ Κρόνου τὸν πέμπτον τόπον ἐπέχοντος ἢ Διὸς ἢ Ἀφροδίτης κακῶς πεσόντων ἀτεκνίας τὸ σχῆμα νοεῖσθω. Ζεὺς δὲ καὶ Ἑρμῆς τὰ κάτω κέντρα λαχόντες ἢ εἰ ὁ μὲν δύνει ὁ δὲ ὠροσκοπεῖ, τέκνων ἀρσενικῶν ὄλεθρον δεικνύουσι, Σελήνη δὲ ἐν ὁρίοις ἢ τόποις Ἑρμοῦ κειμένη τῆς Ἀφροδίτης ἐπὶ κρονικοῖς ζῳδίοις ἢ ὁρίοις εὕρισκομένης μονοτέκνους ἢ ἀτέκνους δείκνυσι, τὰς δὲ γυναῖκας στείρας ἢ μονοτέκνους. Κρόνος καὶ Ἑρμῆς ἐπικεντροὶ τυγχάνοντες τὸν περὶ τέκνων λυποῦσι λόγον. Ἀφροδίτη καὶ Σελήνη ὁρίοις Κρόνου ἢ ζῳδίοις ὑπάρχοντες ἢ τοὺς προειρημένους τόπους ἐνηλλαχότες ἀτέκνους ποιοῦσιν, ἐπάνπερ Ἀφροδίτη ἢ Σελήνη ὑπὸ Κρόνου ἢ Ἄρεως κατοπτευομένη τυγχάνη. εἰ δὲ μὴ θεωρηθεῖ τὸ σχῆμα ὑπὸ τινος τῶν κακοποιῶν, παντελῶς ὀλιγοτέκνους ποιήσει. καὶ ἐπὶ μὲν τοῦ Κριοῦ καὶ Τοξότου καὶ Διδύμων καὶ Ζυγοῦ τὰ προειρημένα σχήματα τυγχάνοντα σπανοτέκνους σημαίνει. ἐπὶ δὲ τοῦ Ταύρου καὶ Παρθένου καὶ Αἰγοκέρωτος καὶ Λέοντος καὶ Ὑδροχόου τὸ στεριῶδες καὶ παντελῶς ἄτεκνον σκοπεῖσθω.

75 ἐπὶ δὲ Καρκίνου καὶ Σκορπίου καὶ Ἰχθύων τριγώνου τὸ πολύγονον καὶ πολύτεκνον καὶ εὐσύλληπτον σημαίνεται πρὸς τοὺς ἐπιπαρόντας καὶ μαρτυροῦντας ἀστέρας τοῖς προειρημένοις τόποις. <κς> Περὶ πράξεως Ὁ περὶ πράξεως λόγος καταλαμβάνεται διὰ τὸ ἐν αὐτῇ ὀξὺ ἐκ τῶν ταχεῖαν τὴν κίνησιν ἐχόντων ἀστέρων, λέγω δὴ Ἄρεως, Ἀφροδίτης καὶ Ἑρμοῦ, οὐ μὴν ἀλλ' ὅτι πᾶσα τέχνη καὶ ἐπιστήμη ἐκ τῶν τριῶν τούτων θεωρεῖται ἀστέρων. τόποι δὲ πρὸς τὰς τούτων ἐπιπαρουσίας ἐπιχρησιμεύουσιν οἷδε· πάντα τὰ κέντρα καὶ αἱ τούτων ἐπαναφοραὶ καὶ τὸ ἔκτον ἀπὸ ὠροσκόπου, προκεκριμένου μέντοι γε ἐν μὲν τοῖς κέντροις τοῦ μεσουρανοῦντος ζῳδίου, ἐν δὲ ταῖς ἐπαναφοραῖς τοῦ δευτέρου ἀπὸ ὠροσκόπου. Εἰ δὲ μηδὲ εἷς τῶν προειρημένων ἀστέρων ἐφ' ἐνὸς τῶνδε τῶν τόπων ἴσταται, μηδὲ μὴν ἐπὶ τοῦ κλήρου τῆς Τύχης, προσήκει ζητεῖν, τίς αὐτῶν τὴν συναφὴν τῆς Σελήνης ἢ τοῦ Ἥλιου ὑποδέδεκται ἢ φάσιν ἐῶαν Κρόνου, Διὸς, Ἄρεως, —πρὸς ταύτην καὶ ἐσπερίαν ἀνατολὴν Ἀφροδίτης, Ἑρμοῦ, —πρὸ ἐπτὰ ἡμερῶν ἢ μετὰ ἐπτὰ ἡμέρας τῆς ἀποκυήσεως τύχη πεποιημένος.

76 Ὃς γὰρ ἂν τούτων τῶν ἀστέρων ἓνα λόγον ἔχων πρὸς τὰ προειρημένα ἢ καὶ πλείω εὕρεθῃ, ἐκείνου τοῦ ἀστέρος τὸ οἰκεῖον τῆς ἐνεργείας λαβόντες χρὴ τὴν πρᾶξιν ἀποφαίνεσθαι. Εἰ δὲ μηδεὶς τῶν προειρημένων ἀστέρων ἐφ' ἐνὸς τῶνδε τῶν τόπων ἴσταται μηδὲ μὴν ἐπὶ τοῦ κλήρου τῆς Τύχης, ἄπρακτον τὸν τοιοῦτον τόπον ἐρεῖς. <κζ> Περὶ ἀποκλιμάτων Τεσσάρων κέντρων ὄντων καὶ τεσσάρων ἐπαναφορῶν καὶ τεσσάρων ἀποκλιμάτων ἰστέον, ὅτι ἐσθ' ὅτε καὶ τὰ ἀποκλίματα χρηματίζει καὶ ἐνέργειαν οὐ τὴν τυχοῦσαν περὶ τὸν ἀποτελεσματικὸν λόγον ποιεῖται, ὅταν τις τῶν ἀστέρων ἐφ' ἐνὸς τῶν ἀποκλιμάτων παρατυχῶν τὰς ἀκτῖνας εἴσω τριμοιρίας ἐπενέγκῃ τῷ κατὰ τρίγωνον σχήματι συμφώνῳ αὐτῷ ὑπάρχοντι εἴτε κέντρῳ εἴτε ἀστέρι. Εἰκόνοιο χάριν εἰπεῖν· τὸν ὠροσκόπον Λέοντος μοῖρα ιε', εἶναι δὲ καὶ τὸν τοῦ Διὸς ἐπὶ τοῦ Κριοῦ μοῖρα ις'.

77 ἐπεὶ δὲ ὁ Λέων τὸ ὠροσκοπικὸν κέντρον ἐπέχων μοῖρα ιε' ἔτυχε δὲ καὶ τὸ ἔννατον ἀπόκλιμα ἀγαθὸν εὕρεθῃναι Διὸς ἐκέῖσε ὄντος καὶ τὰς ἀκτῖνας ἐπιφέροντος ἐν τῇ ἐφεξῆς μοῖρα τοῦ ὠροσκόπου ἐνεργῆς ἐγένετο. Χρησόμεθα δὲ καὶ ἐτέρῳ ὑποδείγματι διὰ τῆς τοῦ ὠροσκόπου, ὡς ὑπεθέμεθα, πραγματείας. Ἐμεσουράνησε Ταύρου μοῖρα ιε', εὕρεθῃ δὲ ὁ τῆς Ἀφροδίτης ἐπὶ τοῦ

Αἰγοκέρωτος μοῖρα ις' κατὰ τρίγωνον δεξιὸν ὑπάρχων τῆς μεσουρανούσης μοίρας καὶ ἐπενέγκας τὰς ἀκτῖνας ἐπὶ τὴν ἐπομένην μοῖραν τοῦ κατὰ κορυφὴν κέντρου· ἐχρημάτισε καὶ ἐνεργῆς ἐγένετο ὁ ἀστήρ κατὰ τὸν ἀποτελεσματικὸν λόγον. ἐπὶ πλεῖον δὲ δυναμοῦται ὁ ἀποκεκλικῶς ἀστήρ, ὅταν ἐπὶ τοῦ συμφωνοῦντος αὐτῷ κέντρου ἕτερός τις τῶν ἀστέρων ἐπικείμενος χρηματίσῃ. λέγεται δὲ τὸν ἕνατον καὶ τὸν ἕκτον τόπον τῶν λοιπῶν διεννηοχένοι, διὰ τὸ εἶναι τὸν μὲν σύμφωνον τῷ ὠροσκόπῳ, τὸν δὲ κατὰ τρίγωνον πλευρὰν σχηματίζεσθαι τῷ κατὰ κορυφῆς κέντρῳ, λέγω δὴ τῷ μεσουρανοῦντι ζῳδίῳ. καὶ τὸν μὲν ἕκτον τόπον ἐνεργέστερον εἶναι συμβέβηκεν, ὅτι σύμφωνός ἐστι τῷ μεσουρανοῦντι κέντρῳ. προηγεῖσθαι γὰρ αὐτὸ ἠθέλησαν τῶν λοιπῶν κέντρων, ὥσπερ καὶ τὸ δεύτερον ἀπὸ ὠροσκόπου διαφέρειν τῶν λοιπῶν ἐπαναφορῶν ὑποτίθενται, ὅτι σύμφωνόν ἐστι κατὰ τρίγωνον πλευρὰν τῷ μεσουρανοῦντι καὶ τὴν μὲν τοῦ βίου περίκτησιν ἀπὸ τοῦ μεσουρανοῦντος καὶ τῶν ἐτέρων κέντρων καὶ τοῦ συγκεχρηματικότος ἀστέρος ἐπὶ τινος τῶν κέντρων γίνεσθαι φασιν, τὴν δὲ ποιότητα τῆς περικτήσεως διὰ τοῦ εὐρισκομένου ἀστέρος ἐπὶ τῶν τεσσάρων ἀποκλιμάτων τῆς γενέσεως δηλοῦσθαι διαβεβαιοῦνται.

78 Ὑποδείγματος χάριν· φέρε εἰπεῖν τὸν μὲν τοῦ Διὸς ἐπὶ τοῦ κατὰ κορυφὴν τόπου χρηματίζειν, τὸν δὲ τῆς Ἀφροδίτης ἐπὶ τοῦ δεξιοῦ τριγώνου τοῦ μεσουρανοῦντος, ὃ ἐστὶν ἀπόκλιμα καὶ ἕκτος τόπος τῆς γενέσεως. ἢ μὲν περίκτησις ἀπὸ τοῦ Διὸς γίνεται, ἢ δὲ ποιότης ἀπὸ τοῦ τῆς Ἀφροδίτης ἀστέρος, ὥσπερ ἂν τις τῶν κακοποιῶν ἀστέρων, λέγω δὴ ὁ τοῦ Κρόνου ἢ ὁ τοῦ Ἄρεως, ἐπὶ τινος τῶν κέντρων χρηματίσῃ τῆς Ἀφροδίτης ἀποκεκλικυίας καὶ κατὰ σύμφωνον αὐτῷ τυγχανούσης τὸ αἴτιον διὰ τῆς τοῦ κακοποιῶ ἀστέρος ἐπικεντρώσεως ἀποτελεῖται ἔνεκεν γυναικείων προφάσεων. ἐνεργέστεροι δὲ οἱ κακοποιοὶ ἀστέρες ἐν τοῖς ἀποκλίμασι πρὸς τὸ βλάψαι καὶ ἀδικῆσαι γίνονται, ἐπὶ τινος τῶν κακοποιῶν ἀστέρων ἐφ' ἑνὸς τῶν τεσσάρων κέντρων χρηματίσας τύχη. τὰ γὰρ αἴτια τῆς κακωτικῆς περιστάσεως διὰ τούτων ἀποτελεῖται, καὶ μάλιστα, ὅταν τις ἐπὶ τοῦ ἕκτου τόπου τῶν κακοποιῶν ἀστέρων εὐρεθῇ. ἐπὶ τινος τῶν ἀγαθοποιῶν τὸν ἕκτον τόπον ἐπισχῇ μηδενὸς ἐπὶ τοῦ μεσουρανήματος τετευχότος μηδὲ μὴν ἐπὶ τῆς τοῦ ὠροσκόπου ἐπαναφορᾶς, παντάπασιν ἀχρημάτιστος καὶ ἄπρακτος καὶ ἀδρανὴς καὶ ἀργὸς πρὸς πᾶσαν ἀποτελεσματικὴν ἐνέργειαν γίνεται, καὶ μάλιστα πρὸς τὰς βιωφελεῖς πράξεις καὶ εἰς ἀγαθὸν τι χωρεῖν δυναμένης. <κη> Περὶ τῆς τοῦ Ἥλιου κινήσεως καὶ τοῦ μαθεῖν ἐν ποίῳ ζῳδίῳ καὶ πόσων μοιρῶν ἐστὶν παχυμερῶς τὴν ἀπὸ ζῳδίου ἐπὶ ζῳδίων κίνησιν ποιεῖται ὁ δημιουργὸς τῶν ὅλων Ἥλιος ὅτε μὲν δι' ἡμερῶν λα καὶ λ καὶ ἔσθ' ὅτε δὲ καὶ κθ .

79 (1τ) πορεύεται δὲ ἐφ' ἐκάστου νυχθημέρου πλεῖον ἢ ἑλαττον μοίρας μίας, ὅτε δὲ καὶ λεπτόν α , ὅτε δὲ μοῖραν μίαν καὶ λεπτὰ β , εἰς τὸ περιγεῖοτατον δηλαδή, ἔσθ' ὅτε δὲ καὶ λεπτὰ νθ καὶ νη καὶ νζ . ὁ Πρόχειρος δὲ Κανὼν Κλαυδίου Πτολεμαίου παραστήσει τὴν ἀκριβῆ μοῖραν τοῦ Ἥλιου. Πρὸς δὲ τὸ γινώσκειν εὐχερὲς πρὸς ἐπίσκεψιν, ἐν ποίᾳ ἐποχῇ ἐστὶν ὁ Ἥλιος, ποιητέον οὕτως τὰς ἀπὸ Θῶθ νεομηνίας μέχρι τῆς ἐπιζητουμένης ἡμέρας ἐπισυναγαγὼν πρόσθετες ταύταις καθολικὰς ρνη καὶ ἀπὸ τοῦ οὕτως συναχθέντος ἀριθμοῦ ὕφελε τὸ ἥμισυ τῶν μηνῶν ἀπὸ Θῶθ μέχρι τοῦ ἐπιζητουμένου ὄντων καὶ ἐὰν ἔχει κύκλον, ἀπόλυε, καὶ τὸν ὑπόλοιπον ἀπὸ Κριοῦ διέκβαλε διδοὺς ἐκάστῳ ζῳδίῳ μοίρας λ . ὅπου δ' ἂν καταλήξῃ ὁ ἀριθμὸς ὁ κατ' ἑλλειψιν, ἐκεῖ τὴν μοῖραν τοῦ Ἥλιου παχυμερέστερον λέγε εἶναι.

80 <κθ> Περὶ ὠροσκόπου, πῶς δεῖ ψηφίσαι τὰς ἀναδιδομένας ὥρας πολλαπλασιάσας ἐπὶ τὸν ιε' τῷ συναχθέντι ἀριθμῷ πρόσθετες, ἃς εἶχεν ἐπὶ τῆς γενέσεως μοίρας ὁ Ἥλιος πλέον ἢ ἑλαττον, καὶ τὸν συναχθέντα ἀριθμὸν διέκβαλε ἀπὸ τοῦ ζῳδίου, ἐν ᾧ ἐστὶν ὁ Ἥλιος, διδοὺς ἐκάστῳ ζῳδίῳ μοίρας λ , καὶ ὅπου δ' ἂν καταλήξῃ ὁ κατ' ἑλλειψιν ἀριθμὸς, ἐκεῖσε εἶναι λέγε τὸν ὠροσκόπον. ἐὰν δὲ νυκτερινὴ ἢ γένεσις ᾖ, τῇ προκειμένη μεθόδῳ χρησάμενος διέκβαλλε τὸν συναχθέντα ἀριθμὸν ἀπὸ τοῦ διαμετροῦντος τὸν Ἥλιον ζῳδίου. ἐὰν ἀπὸ τοῦ ἀστρολάβου τὴν

ώραν ἔχης, τοὺς παρακειμένους ὠριαίους χρόνους τῇ ἡλιακῇ μοίρᾳ ἡμέρας οὔσης
πολλαπλασίασον ἐπὶ τὰς ἀναδιδομένας ὥρας καὶ τὸ γενόμενον ποσὸν πρόσθετας ταῖς
παρακειμέναις ἀναφοραῖς τοῦ κλίματος τῆς ἡλιακῆς μοίρας. Τὸ γὰρ ἐπὶ τὸν ιε'
πολλαπλασιάζειν, ὅταν ἰσημεριναὶ αἱ ὥραι ὦσι, γίνεται. γίνονται δὲ αἱ ἰσημεριναὶ καὶ καιρικαὶ
ἀπὸ τοῦ ἀστρολάβου, ἐὰν τὸ συναχθὲν ἀπὸ τοῦ πολλαπλασιασμοῦ τῶν ὥρῶν καὶ τῶν
προκειμένων ὠριαίων τῇ ἡλιακῇ μοίρᾳ μερίσης περὶ τὸν ιε'. ἐὰν δὲ νυκτερινὴ γένεσις ᾖ, δεῖ
πολλαπλασιάζειν τὰς μετὰ τὴν δύσιν τοῦ Ἡλίου ὥρας νυκτερινὰς οὔσας τοῖς παρακειμένοις
ὠριαίοις χρόνοις τῇ διαμετρούσῃ μοίρᾳ τὴν ἡλιακὴν μοῖραν, καὶ τὸ γενόμενον ποσὸν
προσθεῖναι οὐ ταῖς παρακειμέναις τῇ ἡλιακῇ μοίρᾳ ἀναφοραῖς ἐν τῷ κλίματι, ἀλλὰ ταῖς
παρακειμέναις τῇ διαμετρούσῃ αὐτήν. καὶ οὕτω διήκει τὸ ὅλον ποσὸν ἀχρὶ καὶ τοῦ ὠροσκόπου
αὐτοῦ δεικνύον τὴν τῇ τότε νυκτὶ ἀνίσχουσαν μοῖραν τοῦ ζωδιακοῦ ἐν τῷ αὐτῷ κλίματι, ἣν
καὶ ὠροσκόπον τότε εἴπης.

- 81 <λ'> Περί μεσουρανήματος Τὴν δὲ τοῦ μεσουρανοῦντος ζωδίου μοῖραν πραγματεύεσθαι
δεήσει τρόπῳ τοιῷδε· τὴν χρονικὴν ἀναφορὰν τῶν ζωδίων ἐφ' ἐκάστου κλίματος ἀπὸ Κριοῦ
ἕως τῆς τοῦ ὠροσκόπου μοίρας ἀριθμήσας, διέκβαλλε τὸν συναχθέντα ἀριθμὸν ἀπὸ τοῦ
Αἰγοκέρωτος διδοὺς ἐκάστῳ ζωδίῳ μοίρας λ , καὶ ὅπου δ' ἂν καταλήξῃ ὁ κατ' ἔλλειψιν
ἀριθμός, ἐκεῖ ἔσται ἡ μεσουρανοῦσα μοῖρα. Ὑποδείγματος χάριν· ὡς πρὸς τὸ τῆς Αἰγύπτου
κλίμα ὠροσκόπου Λέοντος μοίρα ιε', ψηφίζομεν ἀπ' ἀρχῆς Κριοῦ ἕως τῆς πεντεκαδεκάτης
μοίρας τοῦ Λέοντος καὶ εὐρίσκομεν Κριοῦ μὲν ἀναφορὰς χρονικὰς κα β'', Ταύρου δὲ κε , καὶ
τῶν Διδύμων κη γ', καὶ τοῦ Καρκίνου λα β'', καὶ ἕως τῆς ιε' μοίρας τοῦ Λέοντος εὐρίσκομεν
χρονικὰς ἀναφορὰς ιζ ς '. Ἐπεὶ δὲ ὁ Λέων κατὰ τὸ τῆς Αἰγύπτου κλίμα ἀνατέλλει χρόνοις λε ,
γίνονται πᾶσαι ρκδ ς'.
- 82 ταύτας διεκβάλλομεν ἀπὸ τοῦ Αἰγοκέρωτος διδόντες ἐκάστῳ ζωδίῳ μοίρας λ . τετρακίς λ · ρκ ·
ἀπὸ τοῦ Αἰγοκέρωτος μέχρι τοῦ Ταύρου μοίρας δ ς'. ἔστι δὲ τὸ ς' λεπτὰ ι . λέγωμεν τὴν
μεσουρανοῦσαν μοῖραν ἐπὶ τοῦ Ταύρου μοίρα δ' λεπτῶ ι'. εἰδέναι δὲ χρή, ὅτι ἡ μεσουρανοῦσα
μοῖρα οὐ πάντοτε ἐν τῷ δεκάτῳ πίπτει ἀπὸ τοῦ ὠροσκόπου διὰ τὸ ἄνισον τῆς τῶν ζωδίων
χρονικῆς ἀναφορᾶς, ἀλλ' ὅτε μὲν ἐπὶ τοῦ ἐνάτου, ὅτε δὲ ἐπὶ τοῦ ἐνδεκάτου. <λα'> Περί
ἐνιαυτοῦ καὶ μηνὸς καὶ ἡμέρας Ὅσα δ' ἂν ἡ γένεσις ἔτη διάγῃ, ταῦτα ἀπὸ τοῦ ὠροσκοποῦντος
ζωδίου διεκβάλλομεν, τὸ πρῶτον ἔτος διδόντες τοῦ γεννητικοῦ χρόνου τῷ ὠροσκόπῳ καὶ τὸ
δεύτερον τῇ τοῦ ὠροσκόπου ἐπαναφορᾷ, ἔπειτα τὸ ἐξῆς τῷ τρίτῳ ζωδίῳ ἀπὸ τοῦ ὠροσκόπου,
καὶ ὡς ἔχει τὰ λοιπὰ ἐν τοῖς ἐπομένοις ζωδίοις, ἕως ἂν τὸν ιβ' ἀριθμὸν ἀπαρτίσῃ. καὶ πάλιν τὸ
ιγ' ἔτος διδόαμεν τῷ ὠροσκοποῦντι ζωδίῳ, καὶ ὅπου δ' ἂν καταλήξῃ ὁ κατ' ἔλλειψιν ἀριθμός,
ἐκεῖσε τὸν ἐνιαυτὸν εἶναι λέγομεν.
- 83 τὸν δὲ μῆνα πάλιν ὁμοίως πραγματεύσῃ ἀρξάμενος ἀπὸ τοῦ ζωδίου, ἔνθα ὁ ἐνιαυτὸς κατέληξε
καὶ διδοὺς τοῖς ἐξῆς ζωδίοις τὸν ζητούμενον τῶν μηνῶν ἀριθμὸν, καὶ ὅπου δ' ἂν ἐκπέσῃ,
ἐκεῖσε τὸν μῆνα λογιούμεθα. ὡσαύτως δὲ καὶ τὴν ἡμέραν πραγματεύσῃ ἀπὸ τοῦ ζωδίου, ἔνθα ὁ
μῆν ἐξέπεσεν, ἀρξάμενος, καὶ τὸν εὐρισκόμενον τῶν ἡμερῶν ἀριθμὸν ὁμοίως ἐπιμερίζων τοῖς
ἐξῆς ζωδίοις, οἷον διδοὺς ἐκάστῳ μίαν ἡμέραν, ἕως ἂν ὁ τῶν δώδεκα ἀριθμὸς ἀπαρτισθῇ, καὶ
πάλιν ἀπὸ τῶν προκειμένων ἀρξάμενος καὶ συμπληρώσας τὸν ἀριθμὸν. ὅπου γὰρ ἂν ἐκπέσῃ ὁ
κατ' ἔλλειψιν ἀριθμός, ἐκεῖσε ἔσται ἡ ἡμέρα ὡς ἐπὶ τῆς τοῦ ἐνιαυτοῦ συστάσεως. Ὑποδείγματος
χάριν· κατάγει τις ἔτη κς ἔχων τὸν ὠροσκόπον Λέοντα, διδόαμεν τὸν πρῶτον ἐνιαυτὸν τῷ
ὠροσκόπῳ, ὃς ἐστὶ Λέων, τὸν δεύτερον τῇ τοῦ ὠροσκόπου ἐπαναφορᾷ, ἣτις ἐστὶ Παρθένης, τὸν
δὲ τρίτον ἐξῆς Ζυγῷ, τὸν δὲ τέταρτον Σκορπίῳ, τὸν δὲ πέμπτον ἀκολουθῶς Τοξότη, τὸν ἕκτον
Αἰγοκέρωτι, τὸν ἕβδομον Ὑδροχόῳ, τὸν ὄγδοον Ἰχθύσιν, τὸν ἔνατον Κριῷ, τὸν δέκατον
Ταύρῳ, τὸν ἐνδέκατον Διδύμοις, τὸν δωδέκατον Καρκίνῳ. πληρωθείσης δὲ τῆς α' δωδεκάδος

πάλιν ἀρξάμενοι ἄνωθεν τὸν τρισκαιδέκατον τῷ ὠροσκόπῳ διδόμεν, ὅς ἐστι Λέων, τὸν τετταρακαιδέκατον Παρθένῳ, καὶ τὰ ἐξῆς ὁμοίως τοῖς προκειμένοις, ἕως ἂν πάλιν πληρωθῇ ὁ τῆς δωδεκάδος ἀριθμός.

84 καὶ οὕτως πάλιν τὸν κε' διδόμεν τῷ ὠροσκόπῳ, τουτέστι Λέοντι, καὶ πίπτει ὁ κς' Παρθένῳ. κύριος τοῦ ἐνιαυτοῦ Ἑρμῆς. σκοποῦμεν τὸν τοῦ Ἑρμοῦ, ὅπως ἐπὶ τῆς γενέσεως κεῖται, καὶ τίνες τῶν ἀστέρων αὐτὸν κατοπεύουσι, τίνες δὲ καὶ τὸ ζῳδίον, ἔνθα ἔτυχεν ὁ ἐνιαυτός, ἐπιθεωροῦσι, καὶ τίνες ἐπὶ τῆς γενέσεως αὐτῷ συνεσχηματίσθησαν. εὐρίσκομεν τὸν Ἑρμῆν κύριον τοῦ ἐνιαυτοῦ Κριῷ, ἀπόστροφον ὄντα τῷ ζῳδίῳ, ἔνθα τὸ ἔτος ἐστίν. ἔστι δὲ ὁ τοῦ Διὸς Διδύμοις κατὰ τὸ δεξιὸν αὐτοῦ τετράγωνον ὑπάρχων, Κρόνος δὲ Ταύρῳ κατὰ τὸ δεξιὸν αὐτοῦ τρίγωνον τυγχάνων. τῶν δὲ λοιπῶν ἀστέρων τῆς γενέσεως μὴ πάνυ τι αὐτῷ ἐπιμαρτυρησάντων οὐδὲ μίαν ἀπὸ αὐτῶν προτέλεσιν ἀποτελεσμάτων ἔχομεν· οὕτω πραγματεύεσθαι δεήσει ἕκαστον ἐνιαυτόν, τὸν δὲ πρῶτον μῆνα τοῦ ἔτους διδόναι τῷ ζῳδίῳ, ἔνθα ἔπесεν ὁ ἐνιαυτός τῇ Παρθένῳ, τὸν δὲ δεύτερον Ζυγῷ, τὸν δὲ τρίτον Σκορπιῷ· καὶ τοὺς λοιποὺς μέχρι τοῦ μηνός, οὗ ζητεῖς γινῶναι, ὁμοίως τοῖς προκειμένοις ποιήσεις. τῷ δὲ αὐτῷ τρόπῳ καὶ τὴν ἡμέραν ζητῶν, ποῦ καταγίνεται ἡ γένεσις, ποιήσεις ἀπὸ τοῦ ζῳδίου, ἔνθα ὁ μὴν ἐκπίπτει, διδοὺς ἐκάστῳ ζῳδίῳ ἡμέραν μίαν, ἕως ἂν ὁ τῆς δωδεκάδος ἀριθμὸς ἀπαρτισθῇ, καὶ τὴν τρισκαιδεκάτην ἡμέραν πάλιν διδοὺς τῷ ζῳδίῳ, ἔνθα ὁ μὴν ἐξέπεσε, καὶ ἐξῆς ὁμοίως δώσεις, μέχρις ἂν ἀπαρτισθῇ ὁ τῶν ἡμερῶν ἀριθμός.

85 <λβ'> Περὶ τῆς κατὰ τρίγωνον μονομοιρίας Ἡ κατὰ τρίγωνον μονομοιρία λαμβάνεται οὕτως· τὰς μοίρας τοῦ αἰρετικοῦ φωτὸς σκοπήσας ἀπόλυσον ἀπὸ τοῦ καθ' αἴρεσιν κατὰ τρίγωνον αὐτὸ ὑποδεδεγμένου ἀστέρος, ἐκάστῳ ἀστέρι μερίζων μοῖραν μίαν τῇ τῶν καθ' αἴρεσιν τριγωνικῶν δεσπότην τάξει, μὴ διδοὺς ἐκ δευτέρου τινὶ ἀστέρι, μήπω ἐκ δευτέρου λαβόντος ἐκείνου τοῦ ἀστέρος, ἀφ' οὗ ἡ ἀρχὴ τοῦ μερισμοῦ γεγένηται, καὶ εἰς ὃν ἂν καταλήξῃ ἡ τοῦ αἰρετικοῦ φωτὸς τῶν ὅλων μοῖρα τελευταία, ἐκεῖνον τὸν ἀστέρα λέγομεν δεσπόζειν τῆς κατὰ τρίγωνον μονομοιρίας τοῦ αἰρετικοῦ φωτός. τούτου δὲ κανόνιον πεποιήμεθα τὸ ὑποκείμενον. [Start of a diagram] Κανόνιον τῆς κατὰ τρίγωνον μονομοιρίας [End of Table cell] μοῖραι [End of Table cell] τρίγωνον α'  [End of Table cell] τρίγωνον β'  [End of Table cell] μοῖραι τρίγωνον γ'  [End of Table cell] τρίγωνον δ'  Τὸ προκείμενον κανόνιον ἐπὶ τῶν ἡμερινῶν ἐστὶ γενέσεων· ἐπὶ δὲ νυκτερινῶν ἐναλλαξ ἔσσονται αἱ τάξεις τῶν τριγωνοκρατόρων, οἷον ἐπὶ τοῦ πρώτου τριγώνου τοῦ διὰ Κριοῦ Λέοντος Τοξότου· Ζεὺς εἴτα Ἥλιος καὶ ἐξῆς.

86 (1τ) [End of a diagram] <λγ'> Περὶ ἀναγκαστικῆς μοίρας ὠροσκόπου δι' ἐφόδων φυσικῶν Τὴν δὲ κατὰ τρίγωνον μονομοιρίαν οἱ σοφοὶ τῶν Αἰγυπτίων ὑπεστήσαντο χρησίμην εἶναι πρὸς τὴν τοῦ ὠροσκόπου μοιρικὴν κατάληψιν, ἀκολουθήσαντες τοῖς ἰδίῳ τῶν ἀστέρων τριγώνοις καὶ ταῖς τῶν φώτων αἰρέσεσι πρὸς τε τὰς ἡμερινὰς καὶ νυκτερινὰς γενέσεις, κατὰ τὴν χρηματίζουσιν τῆς τριγωνικῆς τοῦ ἀστέρος δεσποτείας μονομοιρίαν, εἰπόντες, ὅτι ἡ τοῦ ὠροσκόπου μοῖρα καταλαμβάνεται διὰ τῆς κατὰ τρίγωνον δεσποζομένης μοίρας τοῦ αἰρετικοῦ φωτός· τινὲς δὲ ὑπεννοοῦντο λέγοντες, ὅτι τὰ ὅρια τοῦ ἀστέρος, ἐν οἷς ἐστὶν ἡ Σελήνη καθ' ὁδηποτοῦν ζῳδίον, ταῦτα ὠροσκοπεῖν δεήσει.

88 (1τ) οἱ δὲ τῆς προγενομένης συνόδου ἢ καὶ πανσελήνου τὸν ὀριοκράτορα ἢ καὶ οἰκοδέκτορα πραγματευσάμενοι καὶ ἰδόντες, ἐφ' οἷας μοίρας οἰώδηποτοῦν ζῳδίῳ ἕκαστος αὐτῶν κατὰ τὴν γεννητικὴν ἡμέραν ἐστίν, ἐνὸς τούτων τὴν τοῦ ὠροσκόπου μοῖραν εἶναι διαβεβαιώσαντο καὶ μάλιστα τοῦ κατὰ τὸν τῆς πλειονοψηφίας λόγον ἐπὶ τῆς γενέσεως κεχρηματικότος, ἐπὰν δὲ ὁ κύριος τῶν ὀρίων καὶ τοῦ ζῳδίου τῆς προγενομένης εἴτε συνόδου εἴτε πανσελήνου τὴν αὐτὴν μοῖραν ἔχοντες εὐρεθῶσι, παγίως εἴτε ἐν ἐνὶ ζῳδίῳ εἴτε ἐν διαφόροις ἐπισημαίνουσι τῆς ὠροσκοπούσης μοίρας τὴν κατάληψιν.

89 τινὲς δὲ ἐπισημαίνονται λέγοντες, ὅτι ὅσων μοιρῶν εὐρίσκεται ἐπὶ γενέσεως ὁ κύριος τῶν ὀρίων τῆς προγενομένης συνόδου ἢ πανσελήνου, τοσούτων μοιρῶν τὸν ὠροσκόπον τυγχάνειν δεήσει. ἕτεροι δὲ ἐπραγματεύσαντο τὴν τοῦ ὠροσκόπου μοῖραν τρόπῳ τοιῷδε· γνόντες κατὰ τὴν γεννητικὴν ὥραν τὸ δωδεκατημόριον τῆς προγενομένης συνόδου ἢ πανσελήνου ἐν ποίῳ ζῳδίῳ ἐξέπεσεν, ὡσαύτως δὲ καὶ τὸ κατὰ τὴν σπορίμην ἡμέραν δωδεκατημόριον τῆς προγενομένης συνόδου ἢ πανσελήνου, ἐν ποίῳ ζῳδίῳ ἔτυχεν εἶναι, καὶ τοὺς κατὰ τρίγωνον τῆς αἰρέσεως αὐτῶν δεσπότας, τις μᾶλλον αὐτῶν ἐπικεντρότερος κεῖται καὶ τὴν τοῦ ἐπικεντροτέρου κατ' ἐκτροπὴν σύνεγγυς οὖσαν μοῖραν φασιν ὠροσκοπεῖν, ἐν ᾧ ἂν τύχη ζῳδίῳ ὁ ὠροσκόπος. ἐκτροπὴ δὲ λέγεται ἡ τῆς ἀποκυητικῆς ἡμέρας ὠροσκοποῦσα μοῖρα, ἥτις ἀπὸ τοῦ ἀφανοῦς κόσμου εἰς τὸν ἐμφανῆ ἀνατέλλει καὶ τὴν τοῦ βρέφους γένεσιν οἰακίζει. τῶν δὲ τῆς γενέσεως τριγωνικῶν δεσποτῶν ἀνοικεῖως κειμένων τοῖς ἐπικοίνοις κατὰ τρίγωνον αὐτῆς δεσπότηαις ὑπάρχουσι τὴν τοῦ ὠροσκόπου μοῖραν ἀποδεδώκασιν, ἐν ᾧ ἂν ζῳδίῳ ἐκπέσῃ ὁ ὠροσκόπος καὶ μάλιστα τῷ οἰκειοτέρῳ αὐτῶν ἐπὶ τῆς γενέσεως τυχόντι. <λδ'> Περὶ κλιμακτῆρων Συμβαίνει δὲ τοὺς θανατηφόρους καὶ ἐπικινδύνους κλιμακτῆρας γίνεσθαι ἐκ τῆς κατὰ περίπατον συναντήσεως Ἡλίου καὶ Σελήνης ὅτε δὲ καὶ ὠροσκόπου πρὸς τὰς τῶν κακοποιῶν ἀκτῖνας ἥτοι κατὰ συμπαρουσίαν ἢ τρίγωνον ἢ διάμετρον ἢ τετραγωνικὴν ἢ ἐξαγωνικὴν πλευράν.

90 (1τ) καὶ ἡ μὲν τρίγωνος πλευρὰ καθ' οἷονδήποτε μέρος διεκφυγεῖν τοῦ ἐπιφερομένου κλιμακτῆρος ἀκινδύνως δίδωσιν. ὡσαύτως δὲ καὶ τὸ κατὰ τὸ δεξιὸν ἐξάγωνον καὶ ἡ κατὰ τὸ δεξιὸν τετράγωνον πλευρὰ ἀβλαβῆς γίνεται, τῆς κατὰ τὸ εὐώνυμον τετράγωνον πλευρᾶς κινδυνώδους μᾶλλον παρὰ τὰς ἄλλας πλευρὰς καθεστώσης. ἡ δὲ εὐώνυμος ἐξάγωνος ἢ τετράγωνος ἢ διάμετρος καὶ ἡ κατὰ συμπαρουσίαν ἐκ συναντήσεως γινομένη κόλλησις ἀναιρετική καὶ θανατική καὶ ἐπικίνδυνός σοι νοεῖσθω, τῆς κατὰ τὸ εὐώνυμον ἐξάγωνον πλευρᾶς ἐλαφροτέρας τῶν προτέρων πλευρῶν τυγχανούσης. τὸ δὲ αὐτὸ καὶ ἡ τῶν φώτων συνάντησις κατὰ συμπαρουσίαν ἢ διάμετρον στάσιν πρὸς τὸν Ἀναβιβάζοντα ἢ Καταβιβάζοντα κόλλησιν ποιούμενη δύναται. καὶ ἐπὶ μὲν τῶν ἡμερινῶν γενέσεων τὴν ἐκ τοῦ ἡλιακοῦ περιπάτου γινομένην πρὸς τὴν τοῦ Ἄρεως κόλλησιν ἐπικίνδυνον εἶναι λέγε. ἐπὶ δὲ τῶν νυκτερινῶν γενέσεων τὴν ἐκ τοῦ σεληνιακοῦ περιπάτου γινομένην πρὸς τὴν τοῦ Κρόνου κόλλησιν ἐπίφοβον κλιμακτῆρα σημαίνουσιν λέγε, ἐνὸς δὲ τῶν φώτων ἐκ περιπάτου πρὸς τὸν Ἀναβιβάζοντα ἢ Καταβιβάζοντα γινομένη κόλλησις εἴτε νυκτὸς εἴτε ἡμέρας ἐπικίνδυνος νοεῖσθω.

91 ἡ δὲ ἐκ τοῦ ἡλιακοῦ περιπάτου γινομένη εἴτε ἡμέρας εἴτε νυκτὸς πρὸς τὴν Σελήνην κόλλησις ἐπικίνδυνος καὶ θανατηφόρος νοεῖσθω. ὡσαύτως δὲ καὶ ἡ τοῦ σεληνιακοῦ περιπάτου πρὸς τὸν Ἡλίον γινομένη κόλλησις εἴτε νυκτὸς εἴτε ἡμέρας κίνδυνον θανατηφόρον σημαίνει. αἰεὶ δὲ αἱ πρὸς τοὺς αἰρεσιάρχας ἀστέρας ἐκ περιπάτου γινόμεναι συναντήσεις παροδικοὺς καὶ οὐκ ἐπικινδύνους ἔσεσθαι τοὺς κλιμακτῆρας σημαίνουσι. παρατηρεῖσθαι δὲ δεῖ παρὰ τὴν αἴρεσιν ἐν ταῖς κατ' ἐπέμβασιν καιρικαῖς παρόδοις τὸν Ἡλίον καὶ τοὺς κακοποιοὺς ἀστέρας ἐπὶ τῶν κέντρων ἢ καὶ ἐπὶ τῆς Σελήνης τὸν κλῆρον τῆς Τύχης ἢ καὶ τὸν τοῦ Ἑρμοῦ ἢ καὶ τὸν Ἀναβιβάζοντα ἢ Καταβιβάζοντα παρατυχόντας, καὶ μάλιστα, ὅταν οἱ κακοποιοὶ ἐπὶ ἑώας ἀνατολῆς ἢ καὶ ἐπὶ στηριγμῶν φέρονται. πρὸς τούτοις δὲ καὶ τοὺς ἐνιαυτοὺς τοὺς ἐμπίπτοντας ἢ ἐν τῇ προγενομένῃ εἴτε συνόδῳ εἴτε πανσελήνῳ τῆς ζητουμένης γενέσεως ἢ ἐν τοῖς τούτων τετραγώνοις ἢ διαμέτροις, τοὺς δὲ τῶν φωστήρων ἢ τοῦ ὠροσκόπου περιπάτους πρὸς τὸ οἰκεῖον κλίμα πραγματεύεσθαι δεήσει. Ἡ δὲ τῶν εἴτε ἡλιακῶν εἴτε σεληνιακῶν εἴτε ὠροσκοπικῶν περιπάτων πραγματεία ἔχει τὸν τρόπον τοῦτον· ἅφ' ἧς μοίρας ἐπὶ γενέσεως εὐρίσκεται εἴτε Ἡλῖος εἴτε Σελήνη εἴτε ὠροσκόπος λογιούμεθα, ἕως ἂν συναντήσῃ ἐνὶ τῶν

προκειμένων ἀστέρων καθ' οἷονδήποτε σχῆμα ἢ ἕως ἂν ἕξαλμα ποιήσῃται ἀπὸ ζώδιον ἐπὶ ζώδιον, καὶ ἐὰν μὲν οὖν συναντήσῃ ἐνὶ τῶν προκειμένων ἀστέρων πρὸ τοῦ ἑξάλματος κατὰ τὸ αὐτὸ ζώδιον ἐνὸς τῶν κακοποιῶν ὑπάρχοντος ταχύτερον τῶν προειρημένων κλιμακτῆρων τὸν κίνδυνον ἐπιφέρει.

92 ἐὰν δὲ τὸ ἕξαλμα ποιήσῃται, πρὶν συναντήσῃ ἐνὶ τῶν προκειμένων ἀστέρων ἐν τῇ τοῦ ἑξάλματος σχηματογραφίᾳ, τὴν τοῦ κλιμακτῆρος αἰτίαν ἀποτελέσει. Ὑποδείγματος χάριν· Ἥλιος Σκορπίου μοῖρα ιε', Ἄρης Λέοντος μοῖρα κγ', Σελήνη Τοξότου μοῖρα ζ', ὁ ὠροσκόπος Σκορπίου μοῖρα κα'. πραγματευσόμεθα πρῶτον τὸν τοῦ Ἠλίου περίπατον καὶ ἦν ποιεῖται πρὸς Ἄρη καὶ Σελήνην κατὰ συνάντησιν μοιρικὴν κόλλησιν· πρὸς τούτοις δὲ καὶ τὸν τοῦ ὠροσκόπου περίπατον, καὶ ἦν ἐκ συναντήσεως ποιεῖται κόλλησιν ἢ Σελήνη εἴτε πρὸς τὸν Ἥλιον εἴτε πρὸς τὸν τοῦ Ἄρεως. ἀρξόμεθα πρῶτον ἀπὸ τοῦ ἡλιακοῦ περιπάτου, ἐπεὶ δὴ ὁ Ἥλιός ἐστιν Σκορπίου μοῖρα ιε' ἀνατέλλει δὲ κατ' Αἰγυπτίους ἐν τῷ δι' Ἀλεξανδρείας κλίματι δι' ἐτῶν λε , μερίζω τὰ λε ἔτη εἰς τὰς λ μοῖρας τοῦ Σκορπίου καὶ τοῦ ἰσαναφόρου τούτου, λέγω δὴ τοῦ Λέοντος, εὐρίσκω τὴν μοῖραν τοῦ Σκορπίου καὶ τοῦ Λέοντος μηνῶν ιδ .

93 ἔστι δὲ ὁ Ἥλιος μοῖρα ιε', ὁ δὲ Ἄρης ἐπὶ τοῦ Λέοντος μοῖρα κγ'. λοιπὸν ἀπὸ τοῦ Ἠλίου ἕως τῆς τοῦ Ἄρεως στάσεως μοῖραι η . ποιῶ ὀκτάκις ιδ , γίνονται μῆνες ριβ , ἐτῶν θ , μηνῶν δ· ὁ Ἥλιος ἐκ περιπάτου κατὰ συνάντησιν ἐν τῷ εὐωνύμῳ τετραγώνῳ τυχόν, ὦν κατὰ φωτισμὸν, κόλλησιν πεποίηται πρὸς τὸν τοῦ Ἄρεως ἀστέρα καὶ ἔδειξε θανατηφόρον κλιμακτῆρα. ἐτῶν ιζ καὶ μηνῶν ζ ἕξαλμα πεποίηται ἀπὸ τοῦ Σκορπίου ἐπὶ τὸν Τοξότην καὶ ἔδειξεν ἕτερον ἐπικίνδυνον κλιμακτῆρα. πεποίηται δὲ ὁ Ἥλιος τὴν ἐκ τοῦ περιπάτου κόλλησιν πρὸς τὴν Σελήνην ἐτῶν κγ καὶ μηνῶν ι ἐπὶ τοῦ Τοξότου ὑπάρχουσιν· ἔχει γὰρ ἡ μοῖρα τοῦ Τοξότου μῆνας ιβ , ἡμέρας κ . τῷ αὐτῷ δὲ τρόπῳ καὶ τὸν τοῦ ὠροσκόπου περίπατον ποιήσεις, ὡς ἔχει τὰ προειρημένα τοῦ ὑποδείγματος, ἵνα καὶ ἐπὶ πάσης προθέσεως τοῦτο πραγματεύσῃ. Παρέθετο δὲ ὁ Τρισμέγιστος Ἑρμῆς ἐν τῇ περὶ κλιμακτῆρων πραγματείᾳ λέγων οὕτως· οὐ πάντοτε οἱ ἐπιφερόμενοι ταῖς ἀνθρωπίναις γενέσεσι κλιμακτῆρες νόσων παραιτίοι γίνονται. ἀλλ' οἱ μὲν πένθους, οἱ δὲ ληστρικῶν ἐφόδων, οἱ δὲ ζημιῶν, οἱ δὲ ναυαγιῶν, οἱ δὲ δικῶν, ἕτεροι δὲ μακρῶν ἢ χρονίων ἀποδημιῶν δοτῆρες γίνονται.

94 καὶ οἱ μὲν διὰ τῶν παραιρέτων ἀστέρων ἀποτελούμενοι κλιμακτῆρες νόσων καὶ κινδύνων καὶ πένθους παραιτίοι χρηματίζουσιν, οἱ δὲ διὰ τῶν τῆς αἰρέσεως ζημιῶν καὶ τῶν τούτοις παραπλησίων. <λε'> Περὶ τοῦ τῆς Σελήνης συνδέσμου Ὁ τῆς Σελήνης σύνδεσμος καταλαμβάνεται, ὅταν κατὰ δεξιὰν ἢ εὐώνυμον πλευρὰν τῶν ἡλιακῶν ἀκτίνων ἐν οἰωδῇποτε σχήματι τυγχάνουσα εὐρεθῇ. ὑπὸ σύνδεσμον γὰρ ἡ Σελήνη φερομένη εὐρίσκεται, ὅταν ἐντὸς τῆς πενταμοιρίας τῶν ἡλιακῶν ἀκτίνων πέσῃ ἐπὶ σύνοδον φερομένη. ὡσαύτως δὲ καὶ ἐπὶ τῶν πανσεληνιακῶν σχημάτων τὸ τοιοῦτον γίνεται. ὁμοίως δὲ καὶ ἐν τοῖς δυσὶ τετραγώνοις τοῦ Ἠλίου κατὰ τὸν προειρημένον τρόπον εὐρεθεῖσα ὑπὸ σύνδεσμον φέρεται. τῇ δὲ αὐτῇ θεωρίᾳ ὑπ' ἀμφοτέρων τῶν ἑξαγώνων τοῦ Ἠλίου ἢ Σελήνης παρατυχοῦσα ὑπὸ σύνδεσμον φέρεται. ποιεῖται δὲ τὴν τοῦ συνδέσμου λύσιν, ὅταν ἐκ περιπάτου παρέλθῃ τὴν τοῦ Ἠλίου μοῖραν, καὶ εἰ μὲν κακοποιῶ ἢ τοῦ συνδέσμου λύσις ἀπαντήσῃ, πολλῶν κακῶν παραιτία γίνεται, εἰ δὲ στηρίζοντι ἢ ἀφαιροῦντι τοῖς ἀριθμοῖς, μανίας καὶ συνοχὰς καὶ φθίσεις καὶ μακρονοσίας παρέχεται, ὅτε δὲ καὶ σινῶν δυσθεραπεύτων παραιτία γίνεται, ἔσθ' ὅτε δὲ καὶ τῆς ζωῆς ἀφαιρεῖται.

95 ἐπὶ πλέον δὲ αἱ τῶν συνδέσμων λύσεις βαρεῖται χρηματίζουσι καὶ σφόδρα κακίζονται, ὅταν ἀπὸ συνόδου πρὸς Ἄρην τὴν συνάντησιν ἢ Σελήνη λύσασα ποιήσῃται. ἀπὸ δὲ πανσελήνου πρὸς Κρόνον ἐνεργεῖς δὲ γίνονται πρὸς τὸ ὠφελῆσαι ἢ βλάψαι οἱ ἀπὸ πρώτης ἢ δευτέρας διχοτόμου λυόμενοι σύνδεσμοι, ὠφελῆσαι μὲν, ὅταν πρὸς ἀγαθοποιούς φέρηται, βλάψαι δέ, ὅταν πρὸς

κακοποιούς, μὴ λαθέτω σε δέ, ὅτι διὰ τῶν φώτων γινόμενος περίπατος, ὅτε εἰς τὸ εὐώνυμον τετράγωνον εἴτε Κρόνος εἴτε Ἄρης εἴτε Ἥλιος τὴν κόλλησιν ποιήσεται, τὸν τῆς ἀκτινοβολίας λόγον ἐπέχων κλιμακτῆρα ἐπικίνδυνον ποιεῖ, ὡς οἱ σοφοὶ τῶν Αἰγυπτίων ἐτεκμήραντο.

〈λζ'〉 Περὶ οἰκοδεσποτείας Ὁ τῆς οἰκοδεσποτείας τρόπος καταλαμβάνεται ἔκ τε Ἡλίου καὶ Σελήνης, ἐπάνπερ ἐν τοῖς χρηματίζουσι τόποις τῆς γενέσεως εὐρεθῶσι. καὶ ἐπὶ μὲν ἡμερινῆς γενέσεως σκοπεῖν δεήσει τοῦ Ἡλίου τὸν ὀριοκράτορα ἢ ὑποκράτορα ἢ τριγωνικὸν δεσπότην, ἐπὶ δὲ νυκτερινῆς γενέσεως τῆς Σελήνης τὸν ὀριοκράτορα καὶ τὸν οἰκοδέκτορα καὶ τὰ λοιπὰ ὡς ἔχει κατὰ τὸν προκειμένον τρόπον.

96 τῶν δὲ προειρημένων τρόπων ἐπὶ εἰς ἀστὴρ παρὰ τοὺς ἄλλους πλείους ἔχη ψήφους καὶ ἐπὶ ἑώας ἀνατολῆς ἐπικεντρος καὶ ἰδιοθρονῶν εὐρεθῇ, αὐτὸς τὴν οἰκοδεσποτείαν ἔχει, καὶ μάλιστα, ἐὰν κατοπτεύῃ τὸ τῆς αἰρέσεως φῶς. οἱ δὲ χρηματίζοντες τόποι εἰς τὸν περὶ οἰκοδεσποτείας λόγον εἰσὶν οὗτοι· ὁ ὠροσκόπος καὶ τὸ μεσουράνημα καὶ ὁ Ἀγαθὸς Δαίμων, πρὸς τούτοις καὶ τὸ δύνων καὶ τὸ ἐπιδυόμενον, ἐπάνπερ ἀρσενικὰ ταῦτα ζῶδια τυγχάνη, ἐπὶ δὲ νυκτὸς τὰ δὲ κέντρα καὶ ἡ Ἀγαθὴ Τύχη καὶ ὁ Ἀγαθὸς Δαίμων καὶ ἡ ἐπαναφορὰ τοῦ ὠροσκόπου καὶ τὸ ἐπιδυόμενον ζῶδιον. ἐπὶ γὰρ τούτων τῶν τόπων ἐὰν τὰ φωσφοροῦντα σώματα τύχη, οἰκοδεσποτείαν ἀποδείκνυσιν. ἐὰν δὲ ἐκπέσωσι τῶν προκειμένων τόπων, τότε τὸν ὀριοκράτορα ἢ τριγωνικὸν δεσπότην ἢ οἰκοδέκτορα τῆς προγεγενημένης συνόδου ἢ πανσελήνου σκοπεῖν δεήσει. ἐὰν δὲ ἡ προγεγενημένη σύνοδος ἢ πανσέληνος ἀργήσῃ, τὸν οἰκοδεσπότην τοῦ κλήρου τῆς Τύχης ἢ τοῦ Δαίμονος κατὰ τὴν τριγωνικὴν ἢ ζωδιακὴν ἢ τὴν τῶν ὀρίων οἰκοδεσποτείαν, πρὸς τούτοις δὲ καὶ τὸν κύριον τοῦ ὠροσκόπου, καὶ ὅς ἂν τούτων τῶν τόπων κυριεύων εὐρεθῇ ἐν τοῖς προπαραδοθεῖσι τόποις σχηματιζόμενος ἐκείνῳ, ᾧ ὑποδέδεικται, τὴν κυρίαν τῆς γενέσεως λήψεται.

97 καὶ ὁ μὲν τοῦ Κρόνου τὴν οἰκοδεσποτείαν λαχών, ἐὰν καλῶς κείμενος τύχη, δίδωσι τὰ τέλεια τῆς ζωῆς ἔτη νζ, ὁ δὲ τοῦ Διὸς οθ, ὁ δὲ τοῦ Ἄρεως ζς, ὁ δὲ τῆς Ἀφροδίτης πβ, ὁ δὲ τοῦ Ἑρμοῦ ος. ἐὰν δὲ λόγον ἔχη ὁ Ἥλιος ἢ ἡ Σελήνη πρὸς τὸν οἰκοδεσποτήσαντα τὴν γένεσιν ἀστέρας, δίδωσιν ὁ Ἥλιος μὲν ρκ, ἡ δὲ Σελήνη η. καὶ ἐπὶ μὲν τις τῶν εὐπλανήτων τὴν οἰκοδεσποτείαν λάχῃ καὶ ἐπιμαρτυρηθῇ ὑπὸ μὲν τῆς Ἀφροδίτης, προσλαμβάνει τῷ τελείῳ τῆς ζωῆς χρόνῳ τὰ ἐλάχιστα αὐτῆς ἔτη η, ὑπὸ δὲ Ἑρμοῦ κ, ὑπὸ δὲ Κρόνου καλῶς καὶ οἰκείως κειμένου ἔτη λ, ἀνοικείως δὲ τυχὼν ἀφαιρεῖται τῆς ζωῆς ἔτη λ. Ζεὺς δὲ προσδίδωσιν ἔτη ιβ, Ἄρης δὲ καλῶς καὶ οἰκείως κείμενος ἔτη ιε, ἀνοικείως δὲ ἀφαιρεῖται ἔτη τοσαῦτα. νοείσθω δὲ τοῦτο, ἐπὶ οἱ προειρημένοι ἀγαθοποιοὶ ἀστέρες ἐν τοῖς ἀποκλίμασιν ἢ ὑπὸ τὰς ἡλιώτιδας αὐγὰς εὐρεθῶσιν ἢ τοῖς ἀριθμοῖς ἀφαιροῦντες καὶ κατοπτεύωσι τὸν τὴν κυρίαν λαχόντα, ἀργοὶ ἐν ταῖς τῶν ἔτων ἀφαιρέσεσιν ἢ προσδόσεσι γίνονται. ὁ δὲ τρόπον καὶ ὁ τῆς γενέσεως οἰκοδεσπότης ἐν τοῖς ἀποκεκλικόσι ζῶδιοις ὑπὸ τὰς ἡλιώτιδας αὐγὰς πεσὼν τῆς ἐλαχίστης ἀποκαταστάσεως δίδωσι τὰ ἔτη. Κρόνος μὲν ἔτη λ, μῆνας λ, ἡμέρας λ, ὥρας λ · Ζεὺς ἔτη ιβ, μῆνας ιβ, ἡμέρας ιβ, ὥρας ιβ · Ἄρης ἔτη ιε, μῆνας ιε, ἡμέρας ιε, ὥρας ιε · Ἀφροδίτης ἔτη η, μῆνας η, ἡμέρας η, ὥρας η · ὁ δὲ τοῦ Ἑρμοῦ ἔτη κ, μῆνας κ, ἡμέρας κ, ὥρας κ · ὁ δὲ Ἥλιος, ἐπάνπερ ἐν τῶν ἀρσενικῶν ζῶδιῶν ἐπίσχη, δίδωσιν ἔτη ιθ, μῆνας ιθ, ἡμέρας ιθ, ὥρας ιθ.

98 Σελήνη δὲ ἔτη κε, μῆνας κε, ἡμέρας κε, ὥρας κε. 〈λζ'〉 Κόσμου γένεσις Τὴν δὲ τοῦ θνητοῦ καὶ ἐπιγείου κόσμου γένεσιν, εὐθετοῦσαν πρὸς τὴν τῆς γενεθλιαλογικῆς μαθήσεως ἐπίσκεψιν, ἀναγκαῖόν ἐστιν ὑποθέσθαι τῶν περιπολούντων ἀστέρων ἀρχὴν ποιησαμένων τῆς ἀποκαταστατικῆς διαλάμψεως ἐπὶ τῆς τοῦ θνητοῦ καὶ ἐπιγείου κόσμου κτίσεως, ᾧ τρόπῳ καὶ ἐμφανεῖς γεγόνασιν ἐπὶ τῆς τῶν ἰδίων ζῶδιῶν μοιρικῆς θέσεως καθ' αἴρεσιν οἰκείως τεταγμένοι τὴν τοῦ οὐρανοῦ φυσικὴν μελοθεσίαν· ὁ μὲν οὖν Ἥλιος ἐπὶ τοῦ Κριοῦ μοίρᾳ ιθ', ἡ δὲ Σελήνη ἐπὶ τοῦ Καρκίνου μοίρᾳ ιε', ὁ δὲ Κρόνος ἐπὶ τοῦ Αἰγοκέρωτος μοίρᾳ ιε', ὁ δὲ τοῦ Διὸς

ἐπὶ τοῦ Τοξότου μοίρα ιε', ὁ δὲ τοῦ Ἄρεως ἐπὶ τοῦ Σκορπίου μοίρα ιε', ὁ δὲ τῆς Ἀφροδίτης ἐπὶ τοῦ Ζυγοῦ μοίρα γ', ὁ δὲ τοῦ Ἑρμοῦ ἐπὶ τῆς Παρθένου μοίρα ζ', ἀνατελλούσης τῆς ἐν Καρκίνῳ βάσεως κατὰ τὸν ὥροσκόπον μοίρα ιε', ὥρα ια' νυκτερινῇ καταλαμβανομένη.

⁹⁹ αὕτη ἐστὶν ἡ τοῦ θνητοῦ καὶ ἐπιγείου κόσμου γένεσις. ἐν τούτοις τοῖς ζώδιοις πρῶτον οἱ προκείμενοι ἀστέρες ἐξεφάνησαν αἰώνιον ἔχοντες πνεῦμα ἐν ἀφθάρτῳ μέρει κείμενοι, ὅθεν καὶ οἰκητήρια αὐτῶν αὐτὰ τὰ ζώδια κατωνόμασται.